

CMS-1237

R641x100,1
15F4

R641x100,1 1239

15F4

Kṛisna Yajvan.

Mimamsa-paribhasa

1239

① ② ③ ④ ⑤

Please return this volume on or before the date last stamped
Overdue volume will be charged 1/4 per day.

[illegible]

079

श्रीः ।

श्रीमत्कृष्णयज्वप्रणीता

मीमांसापरिभाषा ।

पाठान्तरादिटिप्पणयुता ।

(लिखितप्राचीनपुस्तकैः शोधितायास्वृतीयावृत्तिः)

साचेयं

वाक्रे उपाहमहादेवशर्मणा
पणशीकरोपाहवासुदेवशर्मणा च संस्कृता ।

मुम्बय्यां

पाण्डुरङ्ग जावजी इत्येतैः

स्वीये निर्णयसागरमुद्रणयन्त्रालये मुद्रयित्वा प्राकाश्यं नीता ।

शाकः १८४५, सन १९२४.

मूल्यं ४ आणकाः ।

R641xL00,1
15 F4

[All rights reserved by the publisher.]

Published by Pandurang Jawaji, at the 'Nirnaya-sagar' Press,
23, Kolbhat Lane, Bombay.

Printed by Ramchandra Yesu Shedge, at the 'Nirnaya-sagar' Press,
23, Kolbhat Lane, Bombay.

SRI JAGADGURU VISHWARADHYA
JNANA SIMHASAN JNANAMANDIR
LIBRARY.

Jangamwadi Math, VARANASI,

Acc. No.1239....

मीमांसापरिभाषाभूमिका ।

इह संसारे संपादनीयेषु चतुर्विधपुरुषार्थेष्वभ्यर्हितत्वेन प्राथमिको धर्म एवेतरपुरुषार्थमूलकारणतया विचारणीयत्वेनाद्रियते सम्यगास्तिकधुरीणैस्तत्रतत्र । सच धर्मो वेदप्रतिपाद्य इति वेद एव सर्वस्वमखिलानां धार्मिकाग्रेसराणाम् । वेदस्य च स्वतःप्रमाणभूतस्य पूर्वोत्तरभेदेन स्तो द्वौ भागौ । तत्रोत्तरभागमधिकृत्य प्रवृत्ता उत्तरमीमांसा ब्रह्ममीमांसापरनाम्नी । यां भगवान् श्रीमद्वेदव्यासः सूत्ररूपामरीरचत् भगवत्पादाचार्यप्रभृतयश्च भाष्यादिभिरपूपुषन् । पूर्वभागमधिकृत्य प्रवृत्ता पूर्वमीमांसा यज्ञमीमांसापरनामधेया । यां किलावाग्दृष्टिभिर्भ्रमप्रमादादिदोषदूषितस्वान्ततया दुःशकं वेदस्य याथार्थ्येन तत्त्वमवगन्तुमिति तदर्थविचारणाय भगवान् जैमिनिमहर्षिर्द्वादशाध्यायैः प्रणिनाय । सेयमवश्यमुपादेयत्वादखिलशास्त्रमूलत्वादब्रह्ममीमांसातः प्रथममध्येयत्वाच्च केवलमीमांसाशब्देनापि व्यवहियते । यस्याः परिचयमन्तरा विद्वद्भिरपि न सुलभः शास्त्रार्थनिर्णयः किमुत केवलव्युत्पत्तिमद्भिः । यां विना संशेरतेऽनुक्षणं याज्ञिका वितायमानेषु वितानजातेष्वित्यवश्यं परिशीलनीया मीमांसा ।

निश्चीयते खलु पूर्वतरैर्विद्वद्भिरैरियं कृताधिकतरादरेति तदीयैर्मीमांसोपोद्वलितैर्हेमाद्रि-पूर्तकमलाकर-निर्णयसिन्धु-कौस्तुभादिभिर्वसुंधरामण्डलमण्डनायमानसंख्यावन्मान्यैर्धर्मशास्त्रनिबन्धरत्नैः । परं सेयं संप्रति भारतवर्षस्य भाग्यविपर्ययाद्देवव्याकोपाच्च प्रचलितसंप्रदायेषु विशेषतोऽर्हणाभावादत्र देशे लुप्तप्राया वा नामशेषेव समजनीति हन्त परिदूयतेऽधिकतरं नश्चेतः युद्धनुसन्नमनुक्षणं प्रतिशास्त्रं प्रतिधर्मशास्त्रनिबन्धं प्रतियाज्ञिकप्रयोगं च जीवातुंभूतं सर्वोपकारकमनर्घ्यं सततकण्ठधार्यं श्रेष्ठरत्नं प्रमादेनावकरोज्झितमिवाभूदित्यास्तां प्रशस्तहानिविषादजल्पनेन ।

मीमांसाविषयो यद्यपि दुरूहस्तथापि श्रेयोर्थमिस्तादृशगहनं प्रविवेक्षद्भिर्व्युत्पित्सुभिरौदासीन्यमुज्झित्वा स्वमतिपरिणामावधि प्रय-

तितव्यं गुरुकुल उषित्वेति तत्र सर्वान्प्रवणीकर्तुंकामैरस्माभिर्याव-
च्छक्यं मीमांसाशास्त्रस्थ-पदपदार्थ-संकेतानां ज्ञानाय जिज्ञास्यविषय-
प्रदर्शकशिरोलेख्यैः सुविभक्तविषया श्रीमत्कृष्णयज्वप्रणीता
मीमांसापरिभाषा मुद्रणायोपस्कृतास्ति । यस्या अन्तरान्तरा प्रति-
पुटाघष्टिप्पणरूपेण पाठान्तराण्युपकल्प्य कचिद्विषमस्थलेषु विशदी-
करणार्था टिप्पण्यपि समयोजि । यद्यत्राध्यापका अध्येतारश्चादरं विर-
चयेयुः स्वल्पेनैव तर्हि कालेनान्यानपि मीमांसाप्रकरणग्रन्थानङ्कयितुं
सोत्साहाः सन्तो दृढवद्वपरिकरा भवेम ।


तृतीयेऽस्मिन्मुद्रणे पूर्वावृत्त्यवशिष्टदोषान्यावच्छक्यं प्रायः परि-
शोध्याऽनवस्थितं विषयविभागं यथार्थं संविभज्यायं ग्रन्थः प्रका-
शितोऽस्ति । अत्रापि दोषा अवशिष्टाश्चेत् विपश्चिद्वरास्तान् परि-
मार्जयन्तु; भगवदिच्छया प्राप्ते पुनःसंस्करणावसरेऽहमपि परिमा-
र्जयेयेति श्रीमद्वेदपुरुषानुगानभ्यर्थयते—

विद्वदेकान्तवशंवदः

पणशीकरोपाहो वासुदेवशर्मा ।



मीमांसापरिभाषाविषयक्रमः ।



विषयः.	पृष्ठं.	विषयः.	पृष्ठं.
मङ्गलम्	१	१ संनिपत्योपकारकाणि ...	११
मीमांसाविषयः	१	२ आरादुपकारकाणि ...	११
वेदो द्विविधः	१	कर्मद्वैविध्यम्	१२
ब्राह्मणवाक्यभेदाः	२	अर्थकर्मलक्षणम्	१२
कर्मोत्पत्तिवाक्यम्	२	गुणकर्मद्वैविध्यम्	१२
गुणवाक्यम्	२	उपयुक्तसंस्कारकम् (प्रतिपत्तिः)	१२
उद्देश्यगतं त्रिकम्	२	प्रतिपत्तेस्त्रयः प्रकाराः	१२
विधेयगतं त्रिकम्	२	यागहोमशब्दार्थः	१३
फलवाक्यम्	३	होमयागयोर्यौगपद्यम्	१३
फलाय गुणवाक्यम्	३	प्रधानपूर्वकाला प्रतिपत्तिः ...	१३
सगुणकर्मोत्पत्तिवाक्यम् ...	३	उपयोक्ष्यमाणसंस्कारकम् ...	१३
उत्पत्तिवाक्यमेव फलसंबन्धबोधकम्	३	प्रतिपत्तेर्लक्षणान्तरम्	१४
प्रयोगविधिः	३	अर्थगुणकर्मणोः प्राधान्यविचारः	१४
अपूर्वसाधनम्	४	गुणकर्मणश्चातुर्विध्यम्	१४
कर्मणामपूर्वद्वारा साहित्यम् ...	४	१ उत्पत्तिसंस्कारः	१५
प्रयोगभेदेऽपि साहित्यम्	४	२ आसिसंस्कारः	१५
यजिपदाश्रवणेऽपि यागकल्पनम्	५	३ विकृतिसंस्कारः	१५
लिङ्गाद्यभावेऽपि विधायकत्वम्...	५	४ संस्कृतिसंस्कारः	१५
विधित्रैविध्यम्	७	अर्थकर्मणश्चैविध्यम्	१५
१ अपूर्वविधिः	७	१ नित्यम्	१५
२ नियमविधिः	७	२ नैमित्तिकम्	१५
३ परिसंख्याविधिः	७	३ काम्यम्	१५
श्रुतिलिङ्गादिषट्प्रमाणानि ...	८	वेदस्यालौकिकार्थबोधकत्वम् ...	१६
१ श्रुत्युदाहरणम्	८	विधेर्विधायकत्वप्रकारः	१६
२ लिङ्गोदाहरणम्	८	भावनाशब्दार्थः	१९
३ वाक्योदाहरणम्	९	ज्योतिष्टोमादिशब्दानां नामधेयत्वम्	१९
४ प्रकरणोदाहरणम्	९	नामधेयत्वनिमित्तानि	१९
५ स्थानोदाहरणम्	९	तत्प्रख्यन्यायेन नामत्वम्	२०
६ समाख्योदाहरणम्	९	तद्व्यपदेशन्यायेन नामत्वम् ...	२०
श्रुत्यादीनां संनिपाते बलावलम्	१०	योगेन नामत्वम्	२१
अङ्गलक्षणम्	११	वाक्यभेदभयान्नामत्वम्	२१
अङ्गद्वैविध्यम्	११	अर्थवादविचारः	२४

शेषश्चार्थवादः । तस्य विधेयप्राशस्त्यप्रतीतिजननद्वारा विधिवाक्यै-
कवाक्यतया प्रामाण्यमिति वक्ष्यते ।

ब्राह्मणवाक्यभेदाः ।

ब्राह्मणवाक्यं चानेकविधम्—कर्मोत्पत्तिवाक्यं, गुण-
वाक्यं, फलवाक्यं, फलाय गुणवाक्यं, सगुणकर्मोत्पत्तिवाक्य-
मित्यादिभेदात् ।

तत्र येन वाक्येन 'इदं कर्म कर्तव्य' मिति बोध्यते तत् कर्मोत्प-
त्तिवाक्यम्—यथा 'अग्निहोत्रं जुहोती' ति । अत्राग्निहोत्रहोमः
कर्तव्यतया विधीयत इति कर्मोत्पत्तिवाक्यमिदम् ।

विहिते कर्मणि तदङ्गतया द्रव्यदेवतादिविधायकं वाक्यं गुण-
वाक्यम्—यथा 'दध्ना जुहुया' दिति । अत्र होममुद्दिश्याऽङ्गतया
दधि विधीयत इति गुणवाक्यमिदम् । कर्माङ्गतया विहितत्वमेव
दध्यादेर्गुणत्वम् ।

उद्देश्यगतं त्रिकम् ।

अत्र होमस्योद्देश्यत्वं नाम मानान्तरप्राप्तत्वे सति विधेयान्व-
यितया निर्देश्यत्वम् । तस्यैव मानान्तरप्राप्तस्य पुनः कथ्यमानरूप-
त्वमनुवाद्यत्वम्, दध्यादिगुणान्वयितया प्राधान्यं च ।

विधेयगतं त्रिकम् ।

दध्यादेर्मानान्तरप्राप्तत्वादत्रैव विधेयत्वम्, होमसाधनत्वाच्च
होमापेक्षया गुणत्वम्, पुरुषेणानुष्ठीयमानत्वादुपादेयत्वं चेति ।
अत्र मानान्तरप्राप्तत्वं मानान्तरज्ञातत्वम्, अप्राप्तत्वं चाज्ञातत्वमिति
बोध्यम् ।

उत्पन्नस्य कर्मणः फलाकाङ्क्षायां फलसंबन्धबोधको विधिः फल-
विधिः—यथा 'अग्निहोत्रं जुहुयात्स्वर्गकाम' इति । अत्र 'यः स्वर्गं
कामयते स तत्साधनत्वेनाग्निहोत्रनामकं होमं भावयेत् कुर्या' दिति
अग्निहोत्रवाक्योत्पन्नस्य कर्मणः फलसंबन्धो बोध्यत इति फलवा-
क्यमिदम् ।

प्राप्तं कर्माश्रित्य फलाय गुणविधौ फलाय गुणवाक्यम्—

यथा 'दध्नेन्द्रियकामस्य जुहुया' दिति । अग्निहोत्रवाक्योत्पन्नं होम-
माश्रित्येन्द्रियफलाय दधिरूपो गुणो विधीयते—'होमाश्रितेन दध्ना
इन्द्रियरूपं फलं भावये' दिति । होमाश्रितेन होमकारकीभूतेनेत्यर्थः ।
अयमेव गुणफलविधिः, गुणकामविधिरिति चोच्यते ।

द्रव्यदेवतादिगुणविशिष्टकर्मविधायकं वाक्यं सगुणकर्मोत्पत्ति-
वाक्यम्—यथा 'सोमेन यजेते' ति । अत्र सोमलताविशिष्टो
यागो विधीयते । विशिष्टविधावपि विशेषणस्यार्थाद्विधिः ।

कचित्कर्मोत्पत्तिवाक्यमेव फलसंबन्धबोधकमपि भवति—यथा
'उद्धिदा यजेत पशुकाम' इति । अत्रोद्धिन्नामको यागो वाक्यान्त-
राविहित एव पशुफलाय विधीयत इत्येकमेवेदं वाक्यं फलसाधन-
यागविधायकम् ।

प्रयोगविधिः ।

प्रधानविधिरेवाङ्गविधिभिरेकवाक्यतया महावाक्यतामापन्नः सन्
सर्वाङ्गविशिष्टप्रधानप्रयोगविधायकत्वात् प्रयोगविधिरित्युच्यते—
यथा 'अग्निहोत्रं जुहुयात्स्वर्गकाम' इति । अत्राग्निहोत्रहोमेन स्वर्गं
भावयेदित्यर्थः प्रतीयते । भावयेत् उत्पादयेदिति यावत् । अत्र
'कथमनेन होमेन स्वर्गं कुर्या' दिति कथंभावाकाङ्क्षा जायते । यथा
'कुठारेण द्वैधीभावं कुर्या' दित्युक्ते भवत्याकाङ्क्षा 'कथमनेन द्वैधीभावं
कुर्या' दिति । तत्रोद्धमननिपातनादिसहायेनेति गम्यते, तद्वदत्रापि
'अग्निं प्रणयति', 'अग्निषु समिध आदधाती' त्याद्यङ्गविधिविहित-
प्रणयनसमिदाधानायतनशोधनादिकाङ्गकलापजनितोपकारसहितेनाऽ-
ग्निहोत्रहोमेन स्वर्गं कुर्यादिति प्रकरणकल्पितेन होमवाक्येन स्वर्गाय
साङ्गोऽग्निहोत्रप्रयोगो विधीयत इत्येतादृशः प्रयोगविधिः । अङ्ग-
जातमेवेत्थंभाव इति, इतिकर्तव्यता इति चोच्यते । अत्राग्निहोत्र-
होमः प्रधानं, प्रणयनादिकं सर्वमङ्गम् ।

१ विधिरपि पा. २ यागकर्मविधा पा. ३ कुर्यादिति पा. ४ अत्र
हस्तेनोद्यम्य निपातयेति हस्तस्याप्यन्वयः. ५ गार्हपत्यादाहवनीयाद्यायतनेऽग्निं
नयति. ६ अङ्गसमूहः. ७ कर्तव्यस्य इति प्रकार इतिकर्तव्यता.

अपूर्वसाधनम् ।

नन्विदमनुपपन्नं, आशुतरविनाशिनां कर्मणां कालान्तरभावित्-
र्गादिफलसाधनत्वानुपपत्तेरिति चेत् । मैवम् । विहितनिषिद्धक-
र्मणां तत्तद्वाक्यैस्तत्तत्फलसाधनत्वेऽवगते आशुतरविनाशिनां कर्मणां
कालान्तरभाविफलसाधनत्वोपपत्त्यर्थं अन्तरा पुण्यपापरूपमपूर्वं
कल्प्यते । ततश्च यागादेरपूर्वद्वारा स्वर्गसाधनत्वं, न साक्षात् ।
तदेव फलापूर्वम् । तत्करणत्वं च प्राच्योदीच्याङ्गविशिष्टस्य प्रधा-
नस्य भवति, न प्रधानमात्रस्य । प्रधानमात्रादेव फलापूर्वजनने फल-
स्यापि ततएव सिद्धेरङ्गानामानर्थक्यापत्तेः ।

कर्मणामपूर्वद्वारा साहित्यम् ।

ननु सर्वाङ्गविशिष्टस्य प्रधानस्यापूर्वजनकत्वमयुक्तम्, आशुतर-
विनाशिनः प्रधानस्याङ्गसाहित्याभावान्नै संभवतीति चेत् । न । प्रधान-
कर्मणः स्वरूपेणाङ्गसाहित्याभावेऽपि उत्पत्त्यपूर्वद्वारा साहित्यसंभ-
वात् । प्रधानस्य सर्वाङ्गसाहित्यसिद्ध्यर्थं प्रधानकर्म-परमापूर्वयोर्मध्ये
प्रधानमात्रजन्यमुत्पत्तिनामकं किञ्चिदपूर्वमस्तीत्यङ्गीकारात् । एवम-
ङ्गानामपि परस्परसहितानामेव प्रधानोपकारकत्वात्तेषां स्वरूपेण
साहित्याभावात्तत्तदुत्पत्त्यपूर्वद्वारा साहित्यं बोध्यम् । अङ्गानां प्र-
धानोपकारकत्वं नाम, प्रधानस्य फलापूर्वजननसामर्थ्योन्मुखीकर-
णमेव ।

प्रयोगभेदेऽपि साहित्यम् ।

दर्शपूर्णमासयोस्तु विशेषः—‘यदाग्नेयोऽष्टाकपालोऽमावास्यायां
च पौर्णमास्यां चाच्युतो भवति’ इत्याग्नेयागो विहितः, ‘ताभ्या-
मेतमग्नीषोमीयमेकादशकपालं पूर्णमासे प्रायच्छ—’ इत्यग्नीषोमीय-
यागो विहितः, ‘उपांशुयाजमन्तरा यजती’त्युपांशुयागः ‘तावब्रू-
तामग्नीषोमावाज्यस्यैव नावुपांशु पौर्णमास्यां यजन्ति’ति वाक्यात्पौ-
र्णमास्यां विहितः । एतानि पौर्णमास्यां प्रधानानि । एषामग्ने-
याग्नीषोमीयोपांशुर्योगानां तत्तद्वाक्यावगतपौर्णमासीकालसंबन्धं नि-

१ तत् फलापूर्वम्. २ प्रधानमात्रादेव. ३ वैशिष्ट्यं न संभवतीत्यर्थः.

४ याजानां पा.

मिस्तीकृत्य 'य एवं विद्वान्पौर्णमासीं यजत' इति विद्वद्वाक्ये पौर्ण-
मासीपदेनैकवचनान्तेन समुदायरूपेणानुवादः । तेन वेदे यत्रयत्र
पौर्णमासीशब्दस्तत्रतत्राग्नेयादिसमुदायोपस्थितिः ।

यजिपदाश्रवणेऽपि यागकल्पनम् ।

ननु 'यदाग्नेय—' इति वाक्ये यागवाचकपदस्याश्रवणात्कथं याग-
विधायकत्वमिति चेत् । मैवम् । अग्निर्देवता अस्य पुरोडाशस्येत्यर्थे
विहितदेवतातद्धितान्त आग्नेयशब्दः । तस्य पुरोडाशपदसामानाधि-
करण्याद्रव्यदेवतासंबन्धोऽवगतः । स यागमन्तरा न संभवति,
द्रव्यदेवतासंबन्धस्य यागादन्यत्र क्रियायामसंभवात् यागक्रियाया-
मेव संबन्धो वाच्यः । देवतोद्देशेन द्रव्यत्यागस्य यागरूपत्वाङ्गी-
कारात् । अतः श्रुतद्रव्यदेवतासंबन्धानुमितो यागो यजेतेति कल्पित-
पदेन विधीयते—अग्निर्देवत्यपुरोडाशद्रव्यकामावास्यादिकालकर्तव्य-
यागेनेष्टं भावयेदिति । एवं यत्रयत्र द्रव्यदेवतासंबन्धमात्रं श्रूयते
'सौर्यं चरुं निर्वपे'दित्यादौ, तत्र सूर्यदेवताचरुद्रव्यसंबन्धानुमितो
यागो विधीयत इति न कश्चिद्दोषः ।

लिङाद्यभावेऽपि विधायकत्वम् ।

ननूपांशुयागवाक्ये यजेः श्रवणेऽपि विधित्ययलिङादेरभावा-
त्कथं विधायकत्वमिति चेत् । मैवम् । यजतीत्यस्य यजेतेति विपरि-
णामेन विधायकत्वसंभवात् । एवं 'व्रीहीन्प्रोक्षति', 'समिधो यजती'-
त्यादौवपि विपरिणामो बोध्यः । केचित्तु यजतीत्यस्य पञ्चमलका-
रत्वाङ्गीकाराद्विधायकत्वसंभव इत्याहुः ।

तथा 'ऐन्द्रं दध्यमावास्यायां', 'ऐन्द्रं पयोऽमावास्याया'मिति
वाक्यविहितौ, सांनार्ययागौ 'यदाग्नेय—' इति वाक्यविहिताग्ने-
यश्चामावास्यायां प्रधानानि ।

एतेषां त्रयाणां 'य एवं विद्वानमावास्यां यजते' इति वाक्ये
अमावास्यामिति नाम्ना द्वितीयैकवचनान्तेन समुदायरूपेणानुवादः ।

१ यागत्वरूपत्वा. पा. २ एवं यत्र लिङादिर्न श्रूयते 'व्रीहीन्'
पा. ३ त्यादौ तत्र विपरि पा. ४ सांनार्यं दधिपयसी । एतौ च सोमयाजिन
एव । असोमयाजिनस्तु ऐन्द्राग्नौपांशुयाजौ ।

तेन वेदे यत्र दर्शशब्दोऽमावास्याशब्दो वा श्रुतस्तत्र यागसमुदा-
योपस्थितिः । त्रिकस्य त्रिकस्यामावास्यापौर्णमासीशब्दाभ्यां समुदाय-
रूपेण विद्वद्वाक्येऽनुवादस्य प्रयोजनं तु 'दर्शपूर्णमासाभ्यां स्वर्ग-
कामो यजेते'त्यादौ द्विवचनोपपत्तिः । अन्यथा षण्णामाग्नेयादिया-
गानां बहुत्वाददर्शपूर्णमासैरिति बहुवचनं स्यात् । मानान्तरेण प्राप्तार्-
थस्य पुनःश्रवणमनुवादः ।

तथा फलवदाग्नेयादिसंनिधावाम्नातानि प्रयाजाज्यभागानुयाजा-
दीनि षण्णां यागानामङ्गभूतानि ।

एवं स्थिते 'दर्शपूर्णमासाभ्यां स्वर्गकामो यजेते' त्यस्यायमर्थः—
दर्शपूर्णमासाभ्यां समुदायाभ्यां परस्परसहिताभ्यां स्वर्गापूर्वं कुर्यादिति ।
तत्र कथं कालद्वयवर्तिनोः समुदाययोः परस्परसाहित्यमित्याकाङ्क्षायां
स्वरूपेण साहित्याभावेऽपि त्रिकात्रिकादेकैकमपूर्वं जायते, तद्वारा
द्वयोः समुदाययोः साहित्यमित्युच्यते । एकैकस्य त्रिकस्यापि त्रिका-
पूर्वजनकत्वं कथमित्याकाङ्क्षायां प्रयाजानुयाजादिपूर्वोत्तराङ्गकलाप-
विशिष्टस्यैकैकस्य त्रिकस्य समुदायापूर्वजनकत्वमुच्यते । एकैकत्रि-
कस्य सर्वाङ्गसाहित्यं स्वरूपेण न संभवतीति त्रिभिर्यागैस्त्रीण्युत्पत्त्य-
पूर्वाणि जायन्ते तद्वारा सर्वाङ्गसाहित्यम् । अङ्गानामपि प्रयाजा-
दीनां स्वरूपेण प्रधानसाहित्याभावात्तत्तदुत्पत्त्यपूर्वद्वारा साहित्यं
वाच्यम् । तथाच प्रधानजन्योत्पत्त्यपूर्वाणां प्रयाजादिजन्योत्पत्त्यपूर्वैः
साहित्यं यदस्ति तदेव प्रधानानामङ्गविशिष्टत्वरूपं साङ्गत्वम् ।
एवंच पौर्णमास्यामाग्नेयादिजन्यैस्त्रिभिरपूर्वैः प्रयाजादिजन्योत्पत्त्यपूर्व-
सचिवैः समुदायापूर्वमेकं जन्यते, तथा दर्शेऽपि आग्नेयैन्द्रद्वयजन्यै-
स्त्रिभिरपूर्वैरङ्गोत्पत्त्यपूर्वसचिवैरेकं त्रिकापूर्वं जन्यते, ताभ्यां त्रिका-
पूर्वाभ्यां आग्नेयाद्युत्पत्त्यपूर्वत्रितयजन्याभ्यां फलजनकीभूतं महापूर्वं
फलापूर्वनामकं जन्यते ततश्च फलमिति । तथाच सर्वाङ्गोपकृ-
ताभ्यां दर्शपूर्णमासाभ्यामपूर्वद्वारा स्वर्गं कुर्यादिति फलापूर्वनिष्पत्तये
साङ्गप्रधानकर्तव्यताबोधको विधिः प्रयोगविधिरिति सिद्धम् ।

प्रयाजानुयाजादिष्वङ्गपरस्परसहित्यमित्युच्यते

विधित्रैविध्यम् ।

पुनरपि विधिर्त्रैविधः—अपूर्वविधिः, नियमविधिः, परिसंख्याविधिश्चेति ।

अपूर्वविधिः ।

तत्र यो विधिरत्यन्ताप्राप्तमर्थं प्रापयति सः अपूर्वविधिः—यथा दर्शपूर्णमासप्रकरणे 'त्रीहीन्प्रोक्षती'ति । एतद्विध्यभावे दर्शपूर्णमासीयत्रीहिषु प्रोक्षणं कथमपि न प्राप्नोति । एतद्विधिसत्त्वे तु तत्संबन्धित्रीहिषु प्रोक्षणं प्राप्नोत्येवेत्यत्यन्ताप्राप्तप्रोक्षणप्रापकत्वादयमपूर्वविधिः ।

नियमविधिः ।

यश्च पक्षे प्राप्तमर्थं नियमयति स नियमविधिः—यथा तत्रैव 'त्रीहीनवहन्ती'ति । एतद्विध्यभावे दार्शपौर्णमासिकेषु त्रीहिषूत्पत्तिवाक्यावगतपुरोडाशोपयोगितण्डुलनिष्पत्त्यनुकूलवैतुष्यकार्यायाऽवहननवत्कदाचिन्नखविदलनमपि प्राप्नुयादिति, तस्मिन्पक्षेऽवहननस्य प्राप्तेरभावात्कार्यान्यथोपपत्तेरवहननस्य पाक्षिकी प्राप्तिः स्यात् । सति त्वस्मिन्विधौ अवहननेनैव वैतुष्यं कार्यमिति नियमे सति विदलनं सर्वात्मना निवर्तत इति नियमविधिरयम् ।

नच वैतुष्यस्य नखविदलनेनापि संभवादवहनननियमो व्यर्थः प्रयोजनाभावादिति वाच्यम् । अवघातेनैव वैतुष्यकरणे किञ्चिददृष्टं जन्यत इति नियमादृष्टाङ्गीकारात्, नियमेन दृष्टकार्यालामेऽप्यदृष्टस्योत्पत्तेः । तच्चापूर्वं यागोत्पत्त्यपूर्वद्वारा फलापूर्वं उपयुज्यते । तेन नियमापूर्वाभावे फलापूर्वमेव नोत्पद्यत इति कल्पनान्नियमापूर्वस्य न वैयर्थ्यम् । एवं सोमैक्यादिनियमेऽपि बोध्यम् ।

परिसंख्याविधिः ।

द्वयोः समुचित्य प्राप्तावितरनिवृत्तिफलको विधिः परिसंख्या-

१ विधिरत्यन्तमप्राप्तौ नियमः पाक्षिके सति । तत्र चान्यत्र च प्राप्तौ परिसंख्येति गीयते. २ नानासाधनसाध्यक्रियायामेकसाधनप्राप्तावप्राप्तस्यापरसाधनस्य प्रापको विधिर्नियमविधिः. ३ सोमं क्रीणातीत्यादिषु.

विधिः—यथा चयनप्रकरणे ‘इमामगृभ्णन्नशनामृतस्येत्यश्वाभिधानीमादत्ते’ इत्यश्वरशनाग्रहणाङ्गत्वेन मन्त्रविधिः । एतद्विध्यभावे हि रशनाग्रहणप्रकाशको मन्त्रो रशनाऽऽदानप्रकाशनसामर्थ्यरूपालिङ्गादश्वरशनाऽऽदान इव गर्दभरशनाऽऽदानेऽपि प्राप्नुयात् । सत्यस्मिन्विधौ अनेन मन्त्रेणाश्वरशनामेवाददीत नतु गर्दभरशनाम् । सा तु तूष्णीमेव ग्राह्येति गर्दभरशनायां मन्त्रनिवृत्तिर्भवतीति द्वयोः समुच्चित्य प्राप्तावितरनिवृत्तिफलकत्वादयं परिसंख्याविधिः । एवं ‘पञ्च पञ्चनखा भक्ष्या’ इत्यादावपि बोध्यम् ।

श्रुतिलिङ्गादिषट्प्रमाणानि ।

पूर्वं दर्शपूर्णमासाङ्गत्वं प्रयाजादीनामुक्तम् । तत्राङ्गत्वबोधकप्रमाणानि—श्रुति-लिङ्ग-वाक्य-प्रकरण-स्थान-समाख्या-भेदेन षट् ।

श्रुत्युदाहरणम् ।

तत्र ‘दध्ना जुहुया’दित्यत्राऽग्निहोत्रवाक्यप्राप्तं होमं जुहुयादित्यनेनोद्दिश्य तत्करणत्वेन तृतीयाश्रुत्या दधि विधीयत इति श्रुत्या दध्नोऽङ्गत्वम् ।

लिङ्गोदाहरणम् ।

लिङ्गं नाम सामर्थ्यम् । तच्च द्विविधम्—अर्थगतं शब्दगतं चेति ।—आद्यं यथा ‘स्रुवेणावद्यती’त्यवदानसामान्यशेषत्वावगमेऽपि स्रुवस्य सामर्थ्यरूपालिङ्गादाज्यसांनान्यादिद्रवद्रव्यावदानविशेषाङ्गत्वम् । स्रुवेण पुरोडाशाद्यवदानस्य कर्तुमशक्यत्वात् । शब्दगतं तु लिङ्गं अर्थप्रकाशनसामर्थ्यम् । यथा ‘अग्नये त्वा जुष्टं निर्वपामी’ति मन्त्रस्य निर्वापप्रकाशनसामर्थ्यरूपालिङ्गान्निर्वापाङ्गत्वम् । यस्य मन्त्रस्य यैत्रकाशनसामर्थ्यं तस्य तदङ्गत्वम् । यथा ‘वर्हिर्देव-

१ अगृभ्णन् गृहीतवन्तः । ‘हमहोर्भक्षन्दसि’ इति हस्य भः । अत्र अश्वाभिधानीमिति द्वितीयाश्रुत्या मन्त्रस्याश्वाभिधान्यङ्गत्वम्. २ ऋतस्य सत्यफलसाधनभूतस्य. ३ श्रुतिर्नाम निरपेक्षोऽङ्गत्वबोधकः शब्दो विभक्त्यादिरूपः. ४ सामर्थ्यं सर्वभावानां लिङ्गमित्यभिधीयते इति. ५ यो मुख्योऽर्थ इत्यर्थः । तेन गौणार्थव्यवच्छेदः. ६ हे देव, वर्हीरूपं तव सदनं दामि लुनामि ‘दाप लवने’.

सदनं दामी'ति मन्त्रस्य बर्हिर्लवनप्रकाशनसामर्थ्यमिति शब्दसामर्थ्य-
रूपालिङ्गाद्बलवनाङ्गत्वम् ॥

वाक्योदाहरणम् ।

पदान्तरसमभिव्याहारो वाक्यम्—यथा 'इषे त्वेति छिनत्ती'ति ।
अत्र छेदनाङ्गत्वेन इषे त्वेति मन्त्रो वाक्येन विधीयते । यद्वा 'अग्नये
त्वा जुष्ट'मित्यत्रैव अग्नये त्वा जुष्टमित्यादीनां पदानां 'निर्वर्णमी'-
त्यनेनैकवाक्यतापन्नत्वान्निर्वापाङ्गत्वम् ।

प्रकरणोदाहरणम् ।

प्रकरणं नाम परस्पराकाङ्क्षा—यथा 'दर्शपूर्णमासाभ्यां स्वर्ग-
कामो यजेते'ति । अत्र दर्शपूर्णमासाभ्यां स्वर्गापूर्वं कुर्यादित्युक्ते
भवत्याकाङ्क्षा—कथमाभ्यां स्वर्गापूर्वं कर्तव्यमिति । तथा फलवदाम्ने-
यादिसंनिधौ 'समिधो यजति', 'तनूनपातं यजति', 'आज्यभागौ
यजती'त्यादिभिः प्रयाजादयः फलरहिताः श्रुतास्तेषां स्ववाक्येषु
फलाश्रवणाद्भवति प्रयोजनाकाङ्क्षा—किमेतेषां प्रयोजनमिति । ततश्च
प्रयाजादीनां प्रयोजनाकाङ्क्षायां दर्शपूर्णमासयोः कथंभावाकाङ्क्षायां
परस्पराकाङ्क्षालक्षणेन प्रकरणेन प्रयाजादीनां सर्वेषां दर्शपूर्णमा-
साङ्गत्वं निश्चीयते ।

स्थानोदाहरणम् ।

स्थानं नाम संनिधिः—यथा सांनौय्यपात्रसंनिधौ 'शुंघध्वम्'
इति मन्त्रस्य पाठात् संनिधानात्सांनौय्यपात्रप्रोक्षणाङ्गत्वम् ।

समाख्याोदाहरणम् ।

समाख्या यौगिकी संज्ञा । यथा अध्वर्युकाण्डप्रतिपादिते कर्मजाते
आध्वर्यवसमाख्यावशादध्वर्योः कर्तृत्वेनाङ्गत्वम्, तथा 'ऐन्द्राग्ने-
कादशकपालं निर्वपेत्प्रजाकाम'इत्यादिषु काम्येष्टिसमाख्यातेष्वेन्द्रा-

१ नतूलपलवनाङ्गत्वमिति शेषः. २ समभिव्याहारो नाम सहोच्चारणम्.
तच्च साध्यत्वादिवाचकद्वितीयाद्यभावे शेषवाचकपदस्य शेषिवाचकेन. ३ हे
पलाशशाखे, ला लां इषे अन्नाय छिनत्तीति मन्त्रार्थः. ४ पृथक्कृत्य स्थापया-
मीत्यर्थः. ५ सांनौय्यं दधिपयसी. ६ शुन्धध्वं दैव्याय कर्मणे देवयज्यायै इति
मन्त्रस्वरूपम्.

मादियोगेषु काम्येष्टियाज्यानुवाक्याकाण्डसमाख्यावशात् 'उभा
वामिन्द्राग्नी' इत्यादीनां याज्यानुवाक्यात्वेन विनियोगः । विनियोगो
नामाङ्गत्वेनान्वयः ।

श्रुत्यादीनां संनिपाते बलावलम् ।

श्रुत्यादीनामेकत्र समावेशे पूर्वपूर्वस्य प्राबल्यमुत्तरोत्तरस्य दौर्बल्यम् ।

यथा 'कदाचन स्तरीरसीत्यैन्द्र्या गार्हपत्यमुपतिष्ठत' इत्यग्निहोत्र-
प्रकरणे श्रूयते । तत्र मन्त्रस्येन्द्रप्रकाशनसामर्थ्यरूपालिङ्गादिन्द्रोपस्था-
नाङ्गत्वे प्राप्ते ऐन्द्रेति तृतीयाश्रुत्या गार्हपत्यमिति द्वितीयाश्रुत्या च
गार्हपत्योपस्थानाङ्गत्वेन विधानाल्लैङ्गिक इन्द्रोपस्थाने विनियोगो
वाध्यते । श्रुतिर्हि स्वतो विनियोजिका । लिङ्गं त्विन्द्रप्रकाशनसा-
मर्थ्यमालोच्य 'ऐन्द्रेन्द्रमुपतिष्ठत' इति श्रुतिकल्पनाद्वारा विनियो-
जकमिति वाच्यम् । तच्चात्र न संभवति । यत्र श्रुतिविनियोगो
नास्ति 'अग्नये जुष्टं निर्वपामि' इत्यादौ तत्र मन्त्रस्य निर्वापप्रकाशन-
सामर्थ्यमालोच्य अनेन मन्त्रेण निर्वापं कुर्यादिति श्रुतिकल्पनाद्वारा
लिङ्गं विनियोजकं भवत्येव । श्रुतिकल्पनाप्रतिबन्धकाभावात् ।

तथा 'स्योनं ते सदनं कृणोमि' 'तस्मिन्सीदे'त्यत्र तस्मिन्निति
तच्छब्दस्य पूर्ववाक्यार्थसापेक्षतया एकवाक्यत्वभानाद्वाक्यप्रमाणेन
द्वयोरेकमन्त्रत्वं भाति, लिङ्गेन तु भिन्नमन्त्रत्वं भाति । आद्यस्य सद-
नप्रकाशनसामर्थ्यात् 'तस्मिन्सीदे'त्यस्य सादनप्रकाशकत्वात् । तत्र
वाक्यपेक्षया लिङ्गस्य प्राबल्याद्वाक्यं बाधित्वा लिङ्गेन 'स्योनं त'
इत्यस्य सदानाङ्गत्वं 'तस्मिन्सीद'इत्यस्य सादनाङ्गत्वमिति निर्णयः ।
'स्योनं त' इत्यस्य 'तस्मिन्सीदे'त्यनेनैकवाक्यत्वबलाद्यथाकथंचित्साद-
नसामर्थ्यरूपं लिङ्गं कल्पयित्वा 'अनेन विशिष्टमन्त्रेण सादनं कुर्या'-
दिति श्रुतिः कल्पनीया । सदनप्रकाशनरूपप्रत्यक्षलिङ्गेन कल्पितया
'स्योनं त इत्यनेन सदनं कुर्या'दिति श्रुत्या 'स्योनं त' इत्यस्य शीघ्रं सदाने

१ श्रुतिलिङ्गवाक्यप्रकरणस्थानसमाख्यानाम्. २ अत्र 'वृत्तस्य धारया
मुशेवं कल्पयामि तस्मिन्सीदामृते प्रतितिष्ठ व्रीहीणां मेघ सुमनस्यमानः' इति
मन्त्रशेषः.

विनियोगे सति तेनैव मन्त्रस्य नैराकाङ्क्षाद्वाक्यप्रमाणाल्लिङ्गं कल्पयित्वा श्रुतिकल्पना प्रतिवध्यते विलम्बितत्वादिति लिङ्गेन वाक्यस्य बाधः । एवं वाक्येन प्रकरणस्य, प्रकरणात्क्रमस्य, क्रमात्समाख्यायाश्च बाधो वेदितव्यः । तथा श्रुत्या वाक्यादेरपि बाधः । तदेवमङ्गता-बोधकप्रमाणानि श्रुत्यादीनि निरूपितानि ।

अङ्गलक्षणम् ।

तच्चाङ्गत्वं शेषत्वम् । पारार्थ्यमिति यावत् । परोद्देशेन प्रवृत्तकृतिव्याप्यत्वं पारार्थ्यम् । प्रयाजादीनां दर्शपूर्णमासोद्देशेन प्रवृत्तपुरुषकृतिव्याप्यत्वालक्षणसङ्गतिः । दर्शादेः प्रयाजाद्युद्देशेन प्रवृत्तकृतिविषयत्वाभावाच्चातिव्याप्तिः । केवलप्रयाजानुद्दिश्य कस्यचिदपि पुरुषस्याप्रवृत्तेः ।

अङ्गद्वैविध्यम् ।

तान्यङ्गानि द्विविधानि—संनिपत्योपकारकाणि, आरादुपकारकाणि चेति ।

यान्यङ्गानि साक्षात्परम्परया वा प्रधानयागशरीरं निष्पाद्य तद्वारा तदुत्पत्त्यपूर्वोपयोगीनि तानि संनिपत्योपकारकाणि—यथा व्रीह्यादिद्रव्याणि तत्संयुक्तावहननप्रोक्षणादीनि, अग्न्यादिदेवतातत्संयुक्तयाज्यानुवाक्यावचनादीनि च । अत्र प्रोक्षणादेर्व्रीहिगतातिशयद्वारा, अवहननादेस्तुषविमोकादिरूपदृष्टद्वारा, व्रीह्यादीनां पिष्टद्वारा पुरोडाशनिष्पादकत्वं, तद्वारा यागशरीरतदुत्पत्त्यपूर्वहेतुत्वं च । याज्यानुवाक्यादेर्देवतासंस्कारद्वारा देवतायाश्च साक्षाद्यागशरीरनिर्वर्तकत्वं, तद्वारा तदुत्पत्त्यपूर्वोपयोगित्वं च । यागस्य देवतोद्देशेन द्रव्यत्यागरूपत्वात् 'द्रव्यदेवते हि यागस्वरूप'मिति सिद्धान्ताच्च । एतान्येव सामवायिकानीत्युच्यन्ते ।

आत्मसमवेतापूर्वजनकान्यारादुपकारकाणि—यथा प्रयाजाज्यभागानूयाजादीनि । एतानि द्रव्यगतं देवतागतं वा संस्कारं न जनयन्ति, किंत्वात्मगतमदृष्टं जनयन्तीत्यारादुपकारकाणि ।

कर्मद्वैविध्यम् ।

तत्र सामान्यतः कर्म द्विविधम्—अर्थकर्म, गुणकर्म चेति ।

अर्थकर्मलक्षणम् ।

तत्र आत्मगतापूर्वजनकं कर्माऽर्थकर्म—यथाऽग्निहोत्रदर्शपूर्ण-
मासप्रयाजादिकम् ।

गुणकर्मद्वैविध्यम् ।

गुणकर्म संस्कारजनकम् । तच्च द्विविधम्—उपयुक्तसंस्कारकं,
उपयोक्ष्यमाणसंस्कारकं च ।

उपयुक्तसंस्कारकम् ।

तत्र उपयुक्तसंस्कारकं प्रतिपत्तिकर्म । 'उपयुक्तस्य औकीर्ण-
करस्य द्रव्यस्य विहितदेशे प्रक्षेपः प्रतिपत्तिरिति लक्षणात् । यथा
इडाभक्षण—कृष्णविषाणाप्रासन—चतुरवत्तहोमादिकम् ।

नन्विडाभक्षणस्य प्रधानयागोपयुक्ताकीर्णकरपुरोडाशद्रव्यप्रक्षेपा-
त्मकत्वात्प्रतिपत्तित्वं युक्तम्, होमस्य तु यागोपयुक्तद्रव्यसंस्कारक-
त्वाभावात्कथं प्रतिपत्तित्वम्, होमस्य यागसमानकालीनत्वेन होम-
संस्कार्यस्य चतुरवत्तादेरुपयुक्तत्वाभावादिति चेत् । अत्राहुः—
उपयुक्तसंस्कारमात्रं प्रतिपत्तिः, नतु प्रधानयागोपयुक्तत्वम् ।
तथासति पशोर्विशसनानन्तरं वपाहृदयाद्युद्धरणकालकर्तव्यलोहित-
शकृन्निरसनस्य प्रतिपत्तित्वाभावप्रसङ्गात्, यागोपयुक्तद्रव्यप्रक्षेपरू-
पत्वाभावात् । तथा कृष्णविषाणाप्रासनस्यापि प्रतिपत्तित्वं न स्यात्,
यागाङ्गभूतकण्डूयनोपयुक्तत्वेऽपि यागोपयुक्तत्वाभावात् । अतो यत्र
क्वचनोपयोगमात्रं विवक्षितम्, यत्र क्वचिदुपयोगस्त्वत्राप्यस्ति, वपाहृ-
दयाद्युद्धरणेनोपयुक्तस्य पशोः संबन्धिनः शकृल्लोहितस्याऽऽकीर्णकरस्य
प्रतिपत्त्यपेक्षत्वात् । एवं यथाकथंचिदुपयोगो होमस्थलेऽप्यस्ति ।

तथाहि, प्रतिपत्तिस्त्रिधा—प्रधानोत्तरकाला, प्रधानसम-

१ सामान्यतो नाम अङ्गप्रधानरूपं नतु केवलमङ्गरूपम्. २ द्रव्यस्याकीर्ण-
करत्वं नाम तस्य प्रयोजननिर्वर्तनोत्तरं किञ्चिदकुर्वतोऽन्तरावस्थानेन कार्य-
कारिणां संचारादावन्तरायकरत्वम्.

काला, प्रधानपूर्वकाला चेति । तत्राद्या इडाभक्षणादिका । द्वितीया होमादिका । तथाहि—दर्शपूर्णमासप्रकरणे श्रूयते ‘सकृदुपस्तृणाति’, ‘द्विहविषोऽवद्यति’, ‘सकृदभिघारयति’, ‘चतुरवत्तं जुहोति’ इति । तत्र चतुरवत्तवाक्ये होमानुवादेन चतुरवत्तद्रव्यं तत्साधनत्वेन न विधीयते, होमस्याप्राप्तत्वेनानुवादासंभवात् ।

नच ‘यदामेय’वाक्याद्धोमप्राप्तिः, तद्वाक्यस्य यागविधायकत्वात् । नच यागहोमयोरभेद इति वाच्यम्, देवतोद्देशेन द्रव्यत्यागस्य यागशब्दार्थत्वात् । प्रक्षेपस्य होमशब्दार्थत्वात् । तत्रामेयचोदनया यागस्य प्राप्तत्वेऽपि प्रक्षेपस्य शक्त्याऽप्राप्तत्वेनानुवादासंभवात्, किंतूपस्तरण-द्विरवदाना-ऽभिघारणवाक्यैः प्राप्तं चतुरवत्तमुद्दिश्य तत्संस्कारत्वेन प्रक्षेपो जुहोतीत्यनेन विधीयते । स च संस्कारः प्रतिपत्तिरूप एव । ‘अग्नये जुष्टमभिघारयामी’त्यादिनिर्देशैर्यागाङ्गभूताभ्यादिदेवतार्थतया यथाकथंचिदुपयुक्तस्य पुरोडाशस्य प्रतिपत्त्यपेक्षया तदवयवव्यवदानकर्मकप्रक्षेपस्य प्रतिपत्तिकर्मत्वौचित्यात् ।

सच संस्कारः प्रधानसमकालः । होमो हि ‘वपद्रुहते जुहोती’ति विधानाद्वपट्टारोत्तरक्षणे अध्वर्युणा कर्तव्यः । यागोऽपि तस्मिन्नेव क्षणे यागस्मरणार्थेन वपट्टारेण स्मारितः सन् यजमानेनानुष्ठेय इति तयोर्गौणपक्षसंभवात् । तदिदं सर्वप्रदानाधिकरणवार्तिके स्थितम् ।

प्रधानपूर्वकाला प्रतिपत्तिर्यथा—‘शकृत्संप्रविध्यति’, ‘लोहितं निरस्यती’ति शकृत्संप्रवेधनलोहितनिरसने । इदमपि ‘पशावनालम्भा-ल्लोहितशकृतोरकर्मत्वम्’ इत्यधिकरणे स्थितम् ।

उपयोक्ष्यमाणसंस्कारकम् ।

उपयोक्ष्यमाणसंस्कारोऽप्यनेकविधः—साक्षाद्विनियुक्तसंस्कारः, साक्षाद्विनियुक्तस्य यदुपकारकं तत्संस्कारः, वि-

१ पूर्वमीमांसातृतीयाध्यायचतुर्थपादस्य सप्तत्रिंशसूत्रस्य. २ पूर्वमीमांसा-चतुर्थाध्यायप्रथमपादे सप्तविंशे सूत्रे.

नियोक्ष्यमाणसंस्कारश्चेति । तत्र आद्यो यथा—‘व्रीहीन-
वहन्ती’त्यादिः । ‘व्रीहिभिर्यजेते’ति वाक्यविनियुक्तव्रीहीणामवहनन-
संस्कारः ॥ द्वितीयो यथा—‘वत्समालभेते’ति । दोहाङ्गत्वेन साक्षा-
द्विनियुक्तस्य गोद्रव्यस्योपकारको यो वत्सः तत्संस्कारकमिदमालम्भ-
नम् ॥ तृतीयो यथा—‘तप्ते पयसि दध्यानयति’ इति । अत्र
‘सा वैश्वदेव्यामिक्षे’ति वाक्येन तच्छब्देन निर्दिश्य वैश्वदेवयागाङ्ग-
त्वेन विनियोक्ष्यमाणं यत्पयस्तत्संस्कारकत्वाद्विनियोक्ष्यमाणसंस्कारकं
दध्यानयनम् । पशुपुरोडाशयागस्तूपयुक्तोपयोक्ष्यमाणदेवतासंस्का-
रार्थः, त्यागांशे अदृष्टार्थश्च । अत्र तत्संस्कार्याग्नीषोमदेवताया वपा-
यागे उपयुक्तत्वात्, हृदयाद्यङ्गयागेषु उपयोक्ष्यमाणत्वाच्च ।
स्विष्टकृद्यागो द्रव्यांशे देवतांशे चोपयुक्तसंस्कारार्थः, त्यागांशे
अदृष्टार्थश्च । सूक्तवाकसाधनं प्रहरणमपि तथैव । उत्तमप्रयाजो
यक्ष्यमाणदेवतासंस्कारत्वात्तदंशे उपयोक्ष्यमाणसंस्कारः, इतरांशे
अदृष्टार्थः । हृदयादिहविर्यागात्पूर्वं क्रियमाणो वसाहोमोऽपि वसांशे
प्रतिपत्तिः, इतरांशे अदृष्टार्थ इत्याद्युक्तम् ।

प्रतिपत्तेर्लक्षणान्तरम् ।

केचित्तु—उपयोक्ष्यमाणसंस्कारभिन्नसंस्कारकर्मत्वं प्रतिपत्तिकर्म-
त्वम् । चतुरवत्तद्रव्यस्य होमेन भस्मीभूतस्य होमे उपयोक्ष्यमाण-
त्वाभावात् तद्विन्नत्वं होमेऽस्तीति लक्षणसंगतिरित्याहुः ।

अत्रायं विशेषः । अर्थकर्मणि द्रव्यापेक्षया कर्मणः प्राधा-
न्यम् । कर्मणि द्रव्यस्य गुणत्वम् । यथाऽग्निहोत्रादौ दध्यादेर्गु-
णत्वम् । गुणकर्मणि द्रव्यस्य प्राधान्यं, द्रव्ये च कर्मणो गुणत्वम् ।
‘व्रीहीन्प्रोक्षति, अवहन्ती’त्यादौ द्वितीयया व्रीहीणां क्रियासाध्यत्व-
प्रतीतेः क्रियापेक्षया द्रव्यस्य प्राधान्यं प्रोक्षणादिक्रियायास्तदपेक्षया
गुणत्वमिति ।

गुणकर्मणश्चातुर्विध्यम् ।

पुनरपि गुणकर्म चतुर्विधम्—उत्पत्ति-आप्ति-विकृति-सं-
स्कृतिभेदात् ।

तत्रोत्पत्तिसंस्कारो यथा—‘अग्नीनादधीते’ति । मन्त्रविशेषैः
संभारेषु निधापिता अप्याहवनीयादय उत्पद्यन्त इत्याहवनीयाद्युत्प-
त्तिहेतुभूतसंस्कारजनकत्वादाधानस्य उत्पत्तिसंस्कारत्वम् ॥

आप्तिसंस्कारो यथा—‘स्वाध्यायोऽध्येतव्य’ इति । अध्ययनेन
स्वाध्याय आप्यत इत्याप्तिसंस्कारोऽयम् ॥

विकृतिर्यथा—‘व्रीहीनवहन्ती’ति व्रीहिगतवैतुष्यरूपविकृति-
जनकत्वादवहननं विकृतिसंस्कारकम् ॥

संस्कृतिर्यथा—‘व्रीहीन्प्रोक्षती’ति । [अत्र प्रोक्षणस्य व्रीहि-
गतातिशयरूपसंस्कृतिजनकत्वात्संस्कृतिरूपगुणकर्मत्वम् ।] अत्राधा-
नमध्ययनं च स्वतन्त्रं गुणकर्म नतु कत्वङ्गम् । प्रोक्षणादिकं सर्वं
कत्वङ्गं गुणकर्मेति ध्येयम् ।

अर्थकर्मणस्त्रैविध्यम् ।

अर्थकर्म त्रिविधम्—नित्य-नैमित्तिक-काम्यभेदात् ।

तत्र ‘यावज्जीवमग्निहोत्रं जुहोति’, ‘सायं जुहोति’, ‘प्रातर्जुहोति’
इति जीवता पुरुषेण सायंप्रातःकालयोर्नियमेन कर्तव्यतयाऽवगतम-
ग्निहोत्रादिकं नित्यम् ।

‘अग्नये पथिकृते पुरोडाशमष्टाकपालं निर्वपे’दितिदर्शपूर्णमासाति-
पत्तिनिमित्तकपथिकृदिष्ट्यादिकं नैमित्तिकम् ।

नित्यनैमित्तिकयोरकरणे प्रत्यवाय एव । कृते फलं नास्तीति
केचित् ।

अन्येतु—दुरितनिवृत्तिः फलमस्ति—‘नित्यनैमित्तिकैरेव कुर्वाणो
दुरितक्षय’मित्यादिवाक्यैः प्रत्यवायनिवृत्तेः फलत्वेन श्रूयमाणत्वात् ।

नचैवं तयोरपि काम्यत्वापत्तिः फलवत्त्वादिति वाच्यम् । फल-
कामनापूर्वकानुष्ठानाभावात् । तत्तद्विधिवाक्ये फलकाममुद्दिश्य तदर्थ-
फलसाधनत्वेन विधानाभावाच्च काम्यत्वानुपपत्तेः ।

काम्यमपि कर्म त्रिविधम्—केवलं ऐहिकफलकं, आमुष्मि-
कफलकं, ऐहिकामुष्मिकफलकं चेति । तत्राद्यं यथा—कारी-

र्यादि । तत् तत्समयवर्तिशुष्यत्सस्यसंजीवनहेतुवृष्टिकामिना क्रियते,
न कालान्तरभाविवृष्टिकामेन जन्मान्तरीयवृष्टिकामेन वा ॥

केवलामुष्मिकफलकं यथा—स्वर्गाद्यर्थं दर्शपूर्णमासादिकम् ।
स्वर्गस्य ईहलोकभोग्यत्वाभावात् ॥

ऐहिकामुष्मिकसाधारणफलकं यथा—‘वायव्यं श्वेतमालभेत
भूतिकाम’इति भूत्यादिफलकमित्यन्यत्र विस्तरः । ✓

वेदस्यालौकिकार्थबोधकत्वम् ।

ननु दर्शपूर्णमासादिकर्मणां ब्रीह्यादिद्रव्याणां च प्रत्यक्षत्वेन
लौकिकत्वात्कथं वेदस्यालौकिकार्थबोधकत्वमिति चेत् । न । कर्मणां
प्रत्यक्षत्वेऽपि तेषां स्वर्गादिफलसाधनत्वमप्रत्यक्षमिति ‘तत्फलसाधन-
तया तत् कर्म कर्तव्य’मित्येवं फलसाधनतया कर्मकर्तव्यताबोधकस्य
वेदस्यालौकिकार्थबोधकत्वात् । एवं ब्रीह्यादीनां यागादिक्रियासाध-
नत्वं न प्रत्यक्षवेद्यमिति तद्वोधकस्यापि वेदवाक्यस्यालौकिकार्थबोध-
कत्वमिति न दोषः ।

विधेर्विधायकत्वप्रकारः ।

इदानीं विधिवाक्यस्य विधायकत्वप्रकारः कथ्यते । तत्र
‘स्वर्गकामो यजेते’त्यत्र यजिधातोरुपरितने तत्प्रत्यये धर्मद्वयमस्ति—
आख्यातत्वं, लिङ्गत्वं चेति । तत्राख्यातत्वं सर्वलकारसाधारणम्,
तदवच्छेदेन लिङ्प्रत्ययः पुरुषप्रवृत्तिरूपामर्थभावनां प्रतिपादयति ।

सा चार्थभावना किं, केन, कथमिति अंशत्रयविशिष्टा ।
तथाहि यजेतेत्यत्र प्रथमं प्रत्ययेन ‘भावये’दिति प्रतीयते । सुवन्ता-
भिहितानां सर्वेषां कारकाणां तिङन्तार्थक्रियान्वयनियमे सति तिङ-
न्तार्थस्य प्राधान्यात् । तत्र च प्रकृत्यर्थापेक्षया प्रत्ययार्थस्य प्राधान्या-
त्प्रथमं प्रत्ययार्थभावनया उपस्थितिर्युक्ता । ततः करोतिसमानार्थ-
कभावयतेः सकर्मकत्वात् ‘किं भावये’दिति कर्माकाङ्क्षायां भिन्नपदो-

१ एतल्लोक पा. २ मुष्मिकफलकं पा. ३ दशलकारतिङ्गर्थ-
क्रिया पा. ४ तेन रूपेणेत्यर्थः. ५ तत्प्रत्यय इत्यर्थः. ६ भावनोप-
स्थितिः पा.

पात्तोऽपि स्वर्गो भाव्यत्वेनान्वेति । भाव्यत्वेन कर्मत्वेनेत्यर्थः । साध्यत्वेनेति यावत् । नतु समानपदोपात्तोऽपि धात्वर्थो भाव्यत्वेनान्वेति । दुःखात्मकस्य यागस्येप्सिततमत्वरूपकर्मत्वायोग्यत्वात् । स्वर्गस्य त्वानन्दात्मत्वेनेप्सिततमतया कर्मत्वेनान्वययोग्यत्वात् । ततश्च 'स्वर्गं भावये'दिति बोधो भवति । ततः 'केने'ति करणाकाङ्क्षायां समानपदोपात्तो यागः करणत्वेनान्वेति—'यागेन स्वर्गं कुर्या'दिति । ततः 'कथं यागेन स्वर्गं कुर्या'दिति कथंभावाकाङ्क्षायामभ्यन्वाधानावहननादिजन्यदृष्टोपकारेण प्रयाजादिजनितादृष्टोपकारसहितेन यागेन स्वर्गं कुर्यादिति अभ्यन्वाधानप्रयाजादिकमङ्गजातमितिकर्तव्यतयान्वेति । कथंभावाकाङ्क्षापूरकत्वमितिकर्तव्यतात्वम्—यथा 'ओदनकामः पचे'दित्यत्र लिङा भावना प्रतीयते । किं भावयेदित्याकाङ्क्षायां ओदनो भाव्यत्वेनान्वेति, केनेत्याकाङ्क्षायां पाकेनेति लभ्यते, कथमित्याकाङ्क्षायां तृणफूत्कारसहितेनेति । ततश्च तृणफूत्काराद्युपकृतेन पाकेन (तेजःसंयोगेन) ओदनं भावयेदिति वाक्यार्थः संपद्यते तद्वद्वेदेऽपि बोध्यम् ।

स एव लिङ्प्रत्ययो लिङ्त्वावच्छेदेन शब्दभावनां प्रेरणाख्यामभिधत्ते । लोकेऽपि 'गामानये'त्याचार्यवाक्यश्रवणानन्तरं अयमाचार्यो मां गवानयने प्रेरयती'ति प्रेरणाख्यव्यापारं ज्ञात्वैव शिष्यो गवानयने प्रवर्तत इत्यन्वयव्यतिरेकाभ्यां प्रेरणाज्ञानं प्रवृत्तिकारणम् । प्रेरणाज्ञानस्य चान्वयव्यतिरेकाभ्यां लिङादिश्रवणजन्यत्वावधारणात्, लिङादेः प्रेरणायां शक्तिर्लोके गृह्यत इति वेदेऽपि तत्रैव शक्तिकल्पनौचित्यात् । इयांस्तु विशेषः । लोके गवानयनादिप्रवृत्त्यनुकूलप्रेरणाख्यो व्यापारः प्रयोक्तृपुरुषगताभिप्रायविशेषः । वेदे तु प्रयोक्तृपुरुषाभावाल्लिङादिशब्दनिष्ठ एव स इत्यङ्गीक्रियते । अतएव शब्दनिष्ठव्यापारत्वाच्छाब्दी भावनेत्युच्यते । यागहोमादिविषयप्रवृत्तिहेतुत्वात् प्रवर्तना प्रेरणेति चोच्यते ।

१ कथंभावाकाङ्क्षा नाम करणगतप्रकाराकाङ्क्षा. २ न्वाधानव्रीह्यवहननादि पा. ३ तत्रत्य इत्यर्थः. ४ लिङ्त्वेन रूपेणेत्यर्थः. ५ पुरुषप्रवृत्त्यनुकूलभावकव्यापारविशेषः शब्दभावना.

सैषा शाब्दी भावनापि अंशत्रयविशिष्टा । तत्र पुरुषप्रवृत्ति-
रूपार्थभावना भाव्यत्वेनान्वेति । अध्ययनावगतलिङादिकं करण-
त्वेनान्वेति । अर्थवादप्रतिपाद्यप्राशस्त्यज्ञानमितिकर्तव्यतात्वेनान्वेति ।
तत्र 'साङ्गवेदाध्येतारोऽधीतव्याकरणनिगमनिरुक्तादिवशाद्भ्युत्पत्ति-
मन्तः पुरुषा अध्ययनगृहीतस्वाध्यायगतलिङादिभिः प्राशस्त्यज्ञानस-
चिवैर्यागाद्यर्थैः स्वकर्तव्यत्वेन बुद्ध्या यागादीननुतिष्ठेयुः' इति शाब्दभा-
वनावोधः । अनुतिष्ठेयुः अनुष्ठानं कुर्युरित्यर्थः । अनुष्ठानं प्रवृत्तिः ।
तेन पुरुषप्रवृत्तेः शब्दभावनाभाव्यत्वमक्षतम् ।

इयंच शब्दभावना ज्योतिष्टोमादिप्रातिस्विकवाक्येषु स्वरूपेण
प्रतीयमाना कर्तव्यत्वेन न प्रतीयते । अर्थभावनाया एव तेषु
कर्तव्यत्वावगमात्, किंतु 'स्वाध्यायोऽध्येतव्य' इति वाक्य एव कर्त-
व्यत्वेन प्रतीयते । नचात्रार्थभावनाया एव विधेयत्वमिति वाच्यम् ।
'स्वाध्यायोऽध्येतव्य' इति वाक्यस्यार्थभावनाया एव सकलविधिवा-
क्यस्थशब्दभावनारूपत्वात् ।

तथाहि—अधिपूर्वकात् 'इह अध्ययने' इति धातोः कर्मणि तव्य-
प्रत्ययो विहितः । कर्म च स्वाध्यायः प्रधानम् । तत्संस्कारोऽध्ययनं
गुणकर्म । त्रीहिसंस्कारकप्रोक्षणादिवत् । अध्ययनजनितग्रहणसंस्का-
रविशिष्टस्वाध्यायस्य प्रयोजनाकाङ्क्षायां स्वाध्यायगततत्तलिङादिवि-
शिष्टवाक्यसामर्थ्यलभ्यं यदनुष्ठानौपयिकं यागादिरूपार्थज्ञानं तदेव
दृष्टत्वात्, तत्तत्कर्मानुष्ठानद्वारा स्वर्गादिरूपालौकिकश्रेयःसाधनत्वाच्च
प्रयोजनम् । कर्मावबोधं विना कर्मानुष्ठानायोगात् । नत्वदृष्टं प्रयो-
जनम् । दृष्टफले संभवत्यदृष्टफलकल्पनाऽयोगात् । तथाच स्वाध्या-
यविधिनैव स्वाध्यायगतविधिवाक्यगतलिङादिप्रतिपादिताः सर्वाः
शाब्दभावना अंशत्रयविशिष्टाः कर्तव्यत्वेन विधीयन्ते । साङ्गवे-
दाध्ययनेन व्युत्पन्नाः पुरुषाः अध्ययनगृहीतस्वाध्यायगतलिङादि-
भिरर्थवादावगतप्राशस्त्यरूपाङ्गसचिवैः फलवद्यागादिकर्तव्यतां बुद्ध्या
यागादीननुतिष्ठेयुरिति । अनुतिष्ठेयुः प्रवृत्तिं कुर्युरित्यर्थः । तत्र

पुरुषप्रवृत्तेर्भाव्यत्वेनान्वयात् , अध्ययनावगतलिङादेः करणत्वेनान्वयात् , प्राशस्त्यज्ञानस्येति कर्तव्यतात्वेनान्वयात् , शब्दभावनाया अपि अंशत्रयवैशिष्ट्यं अर्थभावनाया इवेष्टम् ।

तत्र समीहितस्वर्गादिभाव्यकत्वभानमपि विधिवशादेव । प्रवर्तनापरो विधिः यागादेः पुरुषार्थासाधनत्वे तत्र पुरुषं प्रवर्तयितुं न शक्नोतीति स्वभाव्यपुरुषप्रवृत्तिविषयस्य यागादेः पुरुषाभिलषितस्वर्गादिसाधनत्वमापादयति । अन्यथा स्वस्य प्रवर्तनापरत्वमेव न स्यात् । प्रवृत्तिहेतुव्यापारस्यैव प्रवर्तनात्वात् । लङादेस्तु प्रवर्तनापरत्वाभावात्तत्रार्थभावनायाः पुरुषार्थभाव्यत्वनियमो नास्ति ।

भावनाशब्दार्थः ।

भावनात्वं नाम भवितुः प्रयोजकव्यापारत्वम् । तत्रार्थभावनायां भवितुर्जायमानस्य स्वर्गादेः प्रयोजकव्यापारत्वाल्लक्षणसङ्गतिः । शाब्दभावनायामपि पुरुषप्रवृत्तिरूपस्य भवितुः प्रयोजकव्यापारत्वाल्लक्षणसङ्गतिः ।

ज्योतिष्टोमादिशब्दानां नामधेयत्वम् ।

ननु 'ज्योतिष्टोमेन स्वर्गकामो यजेते'त्यत्र यागेन स्वर्गं भावयेदित्यर्थवर्णने ज्योतिष्टोमपदस्य कथमन्वय इति चेत् । न । भावनाकरणत्वेनाभिमतयागनामत्वेनान्वयात् 'ज्योतिष्टोमनामकेन यागेने'ति ।

कथं तन्नामत्वमिति चेत् , ज्योतिराख्यास्त्रिवृदादिस्तोमा अस्मिन्सन्तीति व्युत्पत्त्या । यागस्य त्रिवृदादिस्तोमसंबन्धः केनावगम्यत इति चेत् , 'त्रिवृत् पञ्चदश स्तोमा' इति वाक्यान्तरेण । एतच्छब्दार्थस्य तत्संबन्धावगमात् । एवं शास्त्रोक्तैस्तत्प्रख्यादिभिर्हेतुभिस्तत्रतत्र नामत्वं बोध्यम् ।

नामधेयनिमित्तानि ।

शास्त्रे हि तत्प्रख्य-तद्व्यपदेश-यौगिक-वाक्यभेदैश्चतुर्भिर्नामत्वं प्रतिपादितम् ।

तत्प्रख्यन्यायेन नामत्वम् ।

तथाहि—‘अग्निहोत्रं जुहोती’त्यत्र अग्निहोत्रशब्देन अग्नि-
देवतारूपो गुणो न विधीयते, ‘अग्निर्ज्योतिर्ज्योतिरग्निः स्वाहेति
सायं जुहोती’ति वाक्यविहितेन मन्त्रेण देवतायाः प्राप्तत्वात् ।
किंतु अग्निप्रख्यापकं [अग्निप्रापकं] यच्छास्त्रान्तरं ‘अग्निर्ज्योति-
र्ज्योतिरग्नि’रित्यादिकं तेन प्राप्तमग्निसंबन्धं निमित्तीकृत्य अग्नये
होत्रं होमोऽस्मिन्निति बहुव्रीहिणा अग्निहोत्रपदस्य होमनामधेयत्वम् ।
नच होमस्य प्रत्ययवाच्यार्थभावनायां करणत्वात्तन्नामत्वे ‘अग्निहो-
त्रेणे’ति तृतीया स्यात् ‘ज्योतिष्टोमेने’तिवदिति वाच्यम् । द्विती-
याया एव लक्षणया करणार्थकत्वात्, ‘नासाधितं करण’मिति
न्यायेन असाधितस्य करणत्वायोगात् अर्थात्प्राप्तहोमगतसाध्यत्वानु-
वादकत्वेन वा द्वितीयोपपत्तेरिति तत्प्रख्यन्यायादत्र नामधेयत्वम् ।

तद्व्यपदेशन्यायेन नामत्वम् ।

तथा ‘श्येनेनाभिचरन्त्यजेते’त्यत्र श्येनपदं यागनामधेयं, ननु
यागाङ्गत्वेन श्येनपक्षिरूपगुणविधिः । ‘यथा वै श्येनो निपत्यादत्ते
एवमयं द्विषन्तं भ्रातृव्यं निपत्यादत्ते यमभिचरति श्येनेन’ इत्युपमा-
नोपमेयव्यपदेशानुपपत्तिप्रसङ्गात् । ‘श्येनपक्षी यथा पक्ष्यन्तरं निप-
त्यादत्ते एवमयमपि श्येननामकः कर्मविशेषो भ्रातृव्यं शत्रुं निप-
त्यादत्ते’इति व्यपदेशः कर्मनामत्वपक्ष एव युज्यते । यागाङ्गतया
श्येनपक्षिविधौ तु स्वस्य स्वेनैवोपमानोपमेयभावः स्यात् । सचा-
युक्तः । तस्माच्छ्येनतुल्यताव्यपदेशाच्छ्येनपदं कर्मनामधेयम् ।
ततश्च ‘अभिचरन् शत्रुवधकामः श्येननामकेन यागेन अभिचारं
भावये’दिति वाक्यार्थः ।

नन्वेवमप्यभिचारस्यापि वेदोक्तत्वादाभिचारिके कर्मण्यास्ति-
कानामपि प्रवृत्तिः स्यादिति चेन्न । वेदोक्तोऽप्यभिचारो वेदविहितो
न भवति, फलत्वात् । ‘फलं न विधेयं किंतु फलमुद्दिश्य तत्साध-

नत्वेन कर्मैव विधेय'मिति सिद्धान्तात् । अतोऽभिचारस्याविहितत्वेन प्रत्यवायजनकत्वम् ।

योगेन नामत्वम् ।

एवं 'उद्भिदा यजेत पशुकाम' इत्यत्र पशुरूपफलाय विधित्सितस्य यागस्य उद्भिदपदं नामधेयम्, नतु यथाकथंचित्प्राप्तयागमुद्दिश्य तदङ्गतयोद्भिद्रूपगुणविधिः । दध्यादिवदुद्भिन्नामकस्य गुणस्याप्रसिद्धत्वात् । यागे तु 'उद्भिद्यते फलमनेने'ति योगसंभवाद्यागनामत्वम् ।

ननु 'उद्भिद्यते भूमिरनेने'ति योगवशेन खनित्रादावप्युद्भिदः प्रयोगसंभवात् खनित्रादिगुणविधिः किं न स्यादिति चेत् । न । एतादृशस्थले गुणविधिः क्वापि वक्तुं न शक्यते । विरुद्धत्रिकद्वयसमावेशाख्यदोषप्रसङ्गात् । तथाहि—'उद्भिदा यजेत पशुकाम' इत्यत्र मानान्तरेणाप्राप्तस्य यागस्यानुवादासंभवात्, पशुकर्मकभावनायां करणत्वेन यागो विधेयः—'यागेन पशून्भावये'दिति । ततश्च यागस्य विधेयत्वम् । फलं प्रति च शेषतया प्रतीयमानत्वादुणत्वम् । शेषतया अङ्गतयेत्यर्थः । फलसिद्ध्यर्थं पुंसाऽनुष्ठीयमानत्वादुपादेयत्वमिति विधेयत्व-गुणत्व-उपादेयत्वात्मकमेकं त्रिकं यागेऽस्ति । तथा यागोद्देशेनोद्भिद्रुणविधौ विधित्सितगुणापेक्षया प्राधान्यं-उद्देश्यत्वं-अनुवाद्यत्वं चेति द्वितीयं त्रिकम् । तदेतत् त्रिकद्वयं परस्परविरुद्धं एकस्मिन्यागे प्रसज्येत । अतो न गुणविधिः ।

नच 'सोमेन यजेते'त्यत्र विरुद्धत्रिकं विनैव सोमशब्दस्य सोमवति यागे लक्षणामङ्गीकृत्य 'सोमवता यागेनेष्टं भावये'दिति सोमविशिष्टयागविधानाद्यथा सोमरूपगुणविधिः, तद्वदुद्भिदपदस्यापि मत्वर्थलक्षणयाऽत्रोद्भिद्रुणविशिष्टयागविधिः स्यादिति वाच्यम् । सोमादौ गत्यन्तराभावात् मत्वर्थलक्षणया विशिष्टविध्यङ्गीकारात् । उद्भिदादौ नामत्वेन गतिसंभवाद्विशिष्टविध्यङ्गीकारायोगात् । तस्माद्योगवशादुद्भिदादीनां नामत्वम् ।

वाक्यभेदभयान्ननामत्वम् ।

तथा 'चित्रया यजेत पशुकाम' इत्यत्र चित्रापदं (वाक्यभेद-

भयात्) प्राजापत्ययागनामधेयम् । 'दधि मधु घृतमापो घानास्त-
ण्डुलास्तत्संसृष्टं प्राजापत्य'मित्यत्र 'तत्संसृष्टं प्राजापत्य'मिति सामाना-
धिकरण्याद्यो दध्यादिद्रव्यषट्कस्य प्रजापतिदेवतासंबन्धः श्रुतस्तेनानु-
मितो यागो विधीयते । विहितस्य यागस्य फलाकाङ्क्षायां 'चित्रया
यजेते'ति वाक्यं फलसंबन्धविधायकम् । तत्र फलार्थत्वेन पुनर्वि-
धिरिति तस्य प्राजापत्ययागस्य दध्यादिविचित्रद्रव्यकत्वाच्चित्रापदं
कर्मनामधेयम् । नतु 'अग्नीषोमीयं पशुमालभेते'ति वाक्यप्राप्तं पशु-
यागं 'यजेते'त्यनूद्य चित्रत्वस्त्रीत्वगुणद्वयविधानम् । मानान्तरप्राप्तं
कर्मोद्दिश्य तत्रानेकगुणविधाने वाक्यभेदात् । तदुक्तम्—'प्राप्ते कर्मणि
नानेको विधातुं शक्यते गुण' इति । मानान्तरप्राप्तकर्मणि त्वनेक-
देवताष्टाकपालपुरोडाशामावास्यापौर्णमास्याद्यनेकगुणविशिष्टो द्रव्यदे-
वतासंबन्धेनानुमितो यागो विधीयत इति सिद्धान्तः । तदुक्तम्—
'अप्राप्ते तु विधीयन्ते बहवोऽप्येकयत्नत' इति ।

अथ—यथा 'पशुना यजेते'त्यत्र मानान्तरप्राप्तयागमुद्दिश्य
तदङ्गतया 'पशुने'त्येकपदोपात्तानां पशुद्रव्यतद्गतलिङ्गसंख्यानां
त्रयाणां वाक्यभेदं विनैव विधिरङ्गीकृतस्तद्दत्राप्येकपदोपात्त-
चित्रत्व-स्त्रीत्व-विशेषितपशुद्रव्यकारकस्य विधानान्न वाक्यभेदः ।
अतएव तत्र विधेयस्य पशोरुपादेयत्वात्तद्गतमेकत्वं यज्ञाङ्गतया
विवक्षितमित्येकेनैव पशुना यष्टव्यम्, 'ग्रहं संमार्ष्टी'त्यत्र उद्देश्य-
गतत्वादेकत्वमविवक्षितमिति सिद्धान्तप्रवादः । कथं, 'ग्रहं संमार्ष्टी'-
त्यत्र 'ग्रह'मिति द्वितीयया ग्रहस्येप्सिततमत्वेनोद्देश्यत्वात्, प्रयोज-
नत्वाच्च प्राधान्यं गम्यते । संमार्गस्तु ग्रहंप्रति गुणभूतः । 'प्रति-
प्रधानं गुण आवर्तनीय' इति न्यायात् 'यावन्तो ग्रहास्तेषां सर्वेषां
संमार्ग' इति निश्चये सति, 'कति ग्रहाः संमार्जनीया'इति बुभुत्साया
अभावादुद्देश्यगतमेकत्वं श्रूयमाणमप्यविवक्षितम् । यदुच्यते नेदमु-
द्देश्यगतं किंतु स्वयं विधेयम् 'ग्रहं संमृज्यात्', 'यं संमृज्यात्तं चैक'-
मिति । तथासति विधेयभेदाद्वाक्यभेदः स्यात् । तथा बुभुत्साया अभा-

वात् विधानाऽयोगाच्चोद्देश्यगता संख्या न विवक्षिता । उद्देश्यगतमपि विशेषणं किञ्चिद्विवक्षितं यस्य विशेषणस्य विवक्षां विना उद्देश्य-
प्रतीतिर्न पर्यवस्यति । यथा तत्रैव ग्रहत्वं विवक्षितम् । तद्विवक्षां
विना उद्देश्यस्वरूपस्य ज्ञातुमशक्यत्वात् । तेन ग्रहजातीयसाधनक-
सोमयागापूर्वार्थत्वाच्चमसेषु न संमार्ग इति स्थितम् ।

‘पशुना यजेते’त्यत्र यागं प्रति पशुर्विधेयत्वाद्गुणभूतः । प्रति-
गुणं प्रधानावृत्तिर्नास्तीति कियद्भिः पशुभिः यागः कर्तव्य इत्याका-
ङ्क्षायां एकवचनेन प्रतीयमानं विधेयगतमेकत्वं विवक्षितम् ।
बुभुत्सितत्वात् ।

किञ्च लिङ्गसंख्याविशेषितस्य पशुद्रव्यरूपकारकस्य एकपदो-
पात्तस्य विधेयत्वाद्विधेयपशुद्वारा तद्वत्लिङ्गसंख्यादेरपि क्रियाङ्गत्वा-
देकत्वं विवक्षितम् । अथवा तृतीयया विभक्त्याऽभिहितयो-
र्लिङ्गसंख्ययोर्विभक्त्याभिहिततया करणकारकशक्त्याऽऽत्मसात्कृतयोः
प्रातिपदिकार्थपशुद्रव्येण संबन्धमनादृत्य तद्वदेव साक्षात्क्रियाङ्गत्वेन
विधाने सति पश्चादरुणैकहायनीन्यायेन परस्परमन्वयः—यागाङ्ग-
त्वेन विहितो यः पशुः स एकः पुमांश्चेति ।

यथा ‘अरुणया पिङ्गाक्षया एकहायन्या गवा सोमं क्रीणाति’इत्यत्र
कारकाणां क्रियान्वयनियमात् करणविभक्तिभिरारुण्यपिङ्गाक्षीत्वादीनां
चतुर्णां परस्परमनन्वितानामेव सोमक्रयणाङ्गत्वेनान्वये सति आरुण्या-
देर्गुणस्यामूर्तस्य स्वतः क्रियासाधनत्वायोगात् क्रियासाधनैकहायनी-
गोपरिच्छेदकत्वेन पश्चात् परस्परं पार्ष्णिकान्वयः—या एकहायनी
गौः सा पिङ्गाक्षी अरुणेति तैद्वत् ।

तदेवमुद्देश्यगतविशेषणमविवक्षितम्, उपादेयगतं विवक्षितमिति
स्थितम् । एवंच चित्रापदेन चित्रत्वस्त्रीत्वोभयविशेषितपशुकारकस्य
यजेतेतिपदानुदितेऽग्नीषोमीयपशुयागे विधातुं शक्यत्वात् कथं नाम-
त्वमिति चेत् । न ।

१ पूर्वमीमांसातृतीयाध्यायप्रथमपादे सप्तमेऽधिकरणे. २ पूर्व० तृतीया-
ध्यायप्रथमपादेऽष्टमेऽधिकरणे. ३ पूर्व० चतुर्थ्याध्यायप्रथमपादे पञ्चमाधिकरणे.
४ पूर्वमी० तृतीयाध्यायप्रथमपादे षष्ठेऽधिकरणे. ५ ‘चित्रया यजेत पशुकामः’
इत्यत्रत्येन.

तथासति प्रकृतस्य प्राजापत्ययागस्य फलसंबन्धाकाङ्क्षस्य हानम्, अप्रकृतस्याऽग्नीषोमीययागस्य कल्पना च स्यात् । तद्वयमयुक्तम् । तस्माच्चित्रापदं कर्मनामधेयम् । एवं तत्प्रख्यादिभिरन्यतमेन सर्वत्र कर्मनामत्वमूह्यम् । इत्थं विधिवाक्यस्य प्रामाण्यं विचारितम् ।

अर्थवादविचारः ।

अथार्थवादो विचार्यते । अर्थवादानां तु स्वार्थपरत्वे प्रयोजनाभावादध्ययनविधिवशेन फलवदर्थज्ञानार्थत्वस्यावश्यकत्वाद्विधेयगतप्राशस्त्यप्रतिपादनद्वारा विधिवाक्यैकवाक्यतया प्रामाण्यम् ।

सच चतुर्विधः—निन्दा-प्रशंसा-परकृति-पुराकल्पभेदात् ।

तत्र निन्दार्थवादो यथा—‘असत्रं वा एतद्यदच्छन्दोमम्’, ‘अश्रुजं हि रजतं यो बर्हिषि ददाति पुरास्य संवत्सराद्बृहे रुदन्ति’ इत्यादिः ।

प्रशंसा यथा—‘शोभतेऽस्य मुखं य एवं वेद’, ‘वायुर्वै क्षेपिष्ठा देवता वायुमेव स्वेन भागधेयेनोपधावति स एवैनं भूर्ति गमयति’ इत्येवमादिः ।

परेण महता पुरुषेणेदं कर्म कृतमिति प्रतिपादकोऽर्थवादः परकृतिः—यथा ‘अग्निर्वा अकामयते’त्यादिः ।

परप्रवक्तृकार्थादिप्रतिपादकः पुराकल्पः—यथा ‘तमशपद्धिया धिया त्वा वध्यासु’रित्यादिः ।

तत्र निन्दार्थवादस्य विधेयान्यनिन्दाद्वारा विधेयप्राशस्त्यपरत्वम् । ‘अश्रुज’मित्यादिरजतनिन्दाद्वारा च विधेयभूतरजतदाननिषेधप्राशस्त्यपरत्वे विरोधाभावात् । इतरेषां त्रयाणां साक्षात्प्राशस्त्यपरत्वमेव । ‘वायुर्वा’ इत्यर्थवादस्य वायुः क्षिप्रगामित्वादतीव प्रशस्ता देवता, अतस्तद्दैवत्यं कर्म प्रशस्तमिति विधेयदेवतागतप्राशस्त्यप्रतिपादनद्वारा विधेयैकवाक्यत्वम् ।

‘अग्निर्वा अकामयते’त्यस्य अग्निदैवत्यो यागः पूर्वकाले अग्निना

कृतस्वात्मशस्तः, आस्तिक्यादिदानीमप्यन्यैर्यजमानैरवश्यं कर्तव्य इति विधेयकर्मगतप्राशस्त्यद्वारा विध्येकवाक्यत्वम् । एवमन्यत्राप्यूहम् ।

कचित्कार्यान्तरमप्यस्ति । यथा 'अक्ताः शर्करा उपदधाती'ति विधौ 'अक्ता' इति पदेन द्रवद्रव्यसामान्यं प्रतीयते । तच्च द्रव्यं किमिति संदेहे 'तेजो वै घृत'मित्यर्थवादाद्धृतमिति निश्चीयत इति, 'तेजो वै घृत'मित्यर्थवादस्य संदिग्धार्थनिर्णायकत्वेन प्रामाण्यम् । इत्यर्थवादविचारः ।

मन्त्रविचारः ।

अथ मन्त्रविचारः । मन्त्राणामप्यध्ययनविधिना कृत्स्नस्वाध्यायस्य फलवदर्थज्ञानार्थत्वमेव, नत्वदृष्टार्थत्वम् । दृष्टे संभवत्यदृष्टकल्पना-
ऽयोगात् । प्रयोगकाले कर्मज्ञानंविना कर्मानुष्ठानायोगात् कर्मौपयिकम-
र्थज्ञानं मन्त्रैः क्रियते ।

नचोपदेष्टृवचनादिनाप्यर्थस्मरणसंभवादनुष्ठानोपपत्तिरिति वा-
च्यम् । मन्त्रैरेवार्थं स्मृतवानुष्ठाने सति फलं संभवति नान्यथेति निय-
माङ्गीकारात् । नियमेनादृष्टस्याङ्गीकारात् । तदभावे तज्जन्यादृष्टलोपे
तन्मूलकं फलं न सिद्ध्यतीति कल्पनात् ।

नन्वेवं मन्त्राणां स्वप्रकाश्येऽर्थे विनियोग इति फलितम् ।
विनियोगो नाम शेषत्वेनान्वयः । शेषत्वं नामाऽङ्गत्वम् । ततश्च
'इमामगृभ्णन्नशना' मिति मन्त्रस्य रशनाग्रहणसामर्थ्यमस्तीति रश-
नाग्रहणप्रकाशनसामर्थ्यरूपालिङ्गादेव रशनाग्रहणाङ्गत्वोपपत्तेः 'इमा-
मगृभ्णन्नशनामृतस्येत्यश्वाभिधानीमादत्त' इति वचनं किमर्थमिति-
चेत् । न । परिसंख्यार्थत्वात् । चयनप्रकरणेऽश्वरशनाग्रहणं गर्द-
भरशनाग्रहणं चेति द्वयमस्ति । तत्र लिङ्गादश्वरशनायां मन्त्रप्राप्ता-
वुच्यमानायां लिङ्गाविशेषाद्गर्दभरशनायामपि मन्त्रः प्राप्तः । अतोऽ-
श्वरशनायामेव मन्त्रः कार्यो न गर्दभरशनायामिति मन्त्रनिवृत्तिरूप-
परिसंख्यार्थोऽयं विधिः ।

सा च परिसंख्या त्रिदोषा-स्वार्थत्यागः-परार्थस्वीकारः-

प्राप्तबाधश्चेति भेदात् । 'अश्वाभिधानीमादत्ते' इति वाक्यस्य
अनेन मन्त्रेणाश्वरशनाऽऽदानं कुर्यादिति स्वार्थः, सच त्यक्तः ।
गर्दभरशनातो मन्त्रनिवृत्तिः परार्थः, सच स्वीकृतः । गर्दभरशना-
यामपि लिङ्गात्प्राप्तस्य मन्त्रस्य अनेन बाधश्चेति त्रिदोषा परिसंख्या
गत्यभावादङ्गीकृता । गत्यन्तरे सति सा न युक्ता ।

विकल्पः ।

एवमष्टदोषदुष्टविकल्पोऽप्यगतिकोऽङ्गीकृतः । यथा—यदाग्ने-
योऽष्टाकपालः पुरोडाशो यागाङ्गत्वेनावगतः । तत्र अपूपविशेषस्य
पुरोडाशस्य प्रकृतिद्रव्याकाङ्क्षायां अनियमेन यस्यकस्यचिद्रव्यस्य प्राप्तौ
'व्रीहिभिर्यजेते' ति वाक्याद्ग्रीहयो नियम्यन्ते । एवं 'यवैर्यजेते'ति
वाक्याद्यवा अपि नियम्यन्ते । तयोरेकार्थत्वाद्विकल्पः ।

एवं 'अतिरात्रे षोडशिनं गृह्णाती' त्यतिरात्रे षोडशिग्रहो विहितः ।
तथा 'नाऽतिरात्रे षोडशिनं गृह्णाती'ति प्रतिषेधाद्ग्रहणाभावो विहितः ।
तयोर्ग्रहणाग्रहणयोः परस्परविरुद्धयोरेकस्मिन्प्रयोगेऽनुष्ठातुमशक्य-
त्वात्कचिन्नयोगे ग्रहणानुष्ठानं प्रयोगान्तरे तदभावानुष्ठानमिति
तत्रापि विकल्पः ।

स चाष्टदोषदुष्टः । तथाहि—पूर्वं व्रीहिप्रयोगे यवशास्त्रस्य
स्वार्थानुष्ठापकत्वलक्षणप्रामाण्यपरित्यागः १ । अननुष्ठापकत्वलक्षणा-
प्रामाण्यस्वीकारः २ । ततो द्वितीयप्रयोगे यवानुष्ठाने पूर्वं त्यक्तं
यत्प्रामाण्यं तत्स्वीकारः ३ । स्वीकृतं यदप्रामाण्यं तत्परित्यागः ४ श्चेति
यवशास्त्रे चत्वारो दोषाः । एवं पूर्वं यवप्रयोगे व्रीहिशास्त्रस्य
स्वार्थानुष्ठापकत्वलक्षणं यत्प्रामाण्यं तत्परित्यागः ५ । अननुष्ठापक-
त्वलक्षणं यदप्रामाण्यं तत्स्वीकारः ६ । पुनर्द्वितीयप्रयोगे व्रीह्यनुष्ठाने
व्रीहिशास्त्रस्य त्यक्तप्रामाण्यस्वीकारः ७ । स्वीकृताप्रामाण्यपरित्याग-
८ श्चेति व्रीहिशास्त्रे चत्वारो दोषाः इत्यष्टदोषदुष्टो विकल्पः ।

सच विकल्पः कचिदेकार्थत्वात् । एककार्यकारित्वादि-
यथा व्रीहियवयोरेकैकस्य पुरोडाशनिष्पादनक्षमत्वाद्विकल्पः ।

कचिद्वचनबलात् । यथा—'बृहत्पृष्ठं भवती' ति बृहत्सामसाध्यं

पृष्ठनामकं स्तोत्रं विहितम् । 'रथन्तरं पृष्ठं भवती'ति रथन्तरसामसाध्यं पृष्ठस्तोत्रान्तरं विधीयते ।

स्तोत्रं च प्रयाजादिवदपूर्वार्थत्वादर्थकर्म । साम तु संस्कारकर्म-
त्वाद्गुणकर्म । स्तोत्रसाधनीभूतस्तोत्रियाक्षराभिव्यक्तिरूपसंस्कारद्वारा
साम्नां स्तोत्रसाधनत्वाङ्गीकारात् । प्रगीतमन्नसाध्यमिन्द्रादिगुणिनिष्ठ-
गुणाभिधानं स्तोत्रम् । प्रगीतमन्नसाध्यं सामाभिव्यक्तऋगक्षरसाध्य-
मित्यर्थः । अप्रगीतमन्नसाध्यगुणिनिष्ठगुणाभिधानं शस्त्रम् । गान-
क्रियाविशेषः साम । स्तोत्रसाधनीभूता ऋचः स्तोत्रीयाः । तद्व-
तत्रिवृत्पञ्चदशत्वादिसंख्याविशेषः स्तोमः इत्येतेषां भेदः । तथाच
बृहद्रथन्तरपृष्ठयोर्भिन्नापूर्वार्थत्वेन एकार्थत्वाभावेऽपि 'बृहद्वा पृष्ठं
कार्यं', 'रथन्तरं वा पृष्ठं कार्यं'मिति वचनबलादेव विकल्पः ।

कचिद्व्यवस्थितविकल्पः । द्वितीयप्रयाजादिकर्मणि नाराशंसत-
नूनपान्मन्नयोरेकार्थत्वाद्विकल्पः । सच 'राजन्यवसिष्ठादीनां नारा-
शंसो द्वितीयः प्रयाजस्तनूनपादन्येषा'मितिवाक्याद्व्यवस्थित इति
व्यवस्थितविकल्पः ।

कृत्स्नवेदस्य धर्माधर्माख्यार्थे प्रामाण्यम् ।

तदेवं चोदनापरपर्यायाणां विधिवाक्यानामंशत्रयविशिष्टभावना-
विधायकत्वात्प्रामाण्यम्, उद्भिदादीनां नामतया, अर्थवादानां विधे-
यप्राशस्त्यपरतया, मन्त्राणामनुष्ठेयार्थस्मारकतया प्रामाण्यमिति कृ-
त्स्नस्य वेदस्यालौकिके धर्माधर्माख्येऽर्थे प्रामाण्यं स्थितम् ॥ इति
वेदप्रामाण्यविचारः ।

अथ स्मृत्यादिप्रामाण्यविचारः । मन्वादिप्रणीतानां स्मृतीना-
मपि वेदमूलकत्वात्स्यादष्टकादौ धर्मे प्रामाण्यम् । 'औदुम्बरी सर्वा
वेष्टयितव्ये'ति स्मृतिरप्रमाणम्, 'औदुम्बरीं स्पृष्ट्वोद्गाये'दिति प्रत्यक्ष-
श्रुतिविरुद्धत्वात् । सर्ववेष्टने सति श्रुत्युक्तस्पर्शनस्य कर्तुमशक्यत्वा-
त् । 'वैसर्जनहोमीयं वासोऽध्वर्युर्गृह्णाती'त्यादिस्मृतिरप्रमाणम्, श्रुत्य-
र्थविरुद्धत्वेऽपि लोभमूलकत्वात् ।

तथा शिष्टाचारोऽपि स्मृतिद्वारा श्रुतिमूलकत्वात्प्रमाणम् । मातुल-
सुतापरिणयनादिशिष्टाचारस्त्वंप्रमाणम् । 'मातुलस्य सुतामूढा मातृ-
गोत्रां तथैव च । समानप्रवरां तद्वत्त्यक्त्वा चान्द्रायणं चरे'दि-
त्यादिस्मृत्या निषिद्धत्वेन स्मृतिविरुद्धत्वात् । तदेवं श्रुतिस्मृत्या-
चाराणां धर्माधर्मयोः प्रामाण्यमुक्तम् ।

धर्मस्य परस्परं भेदकानि प्रमाणानि ।

सच धर्मः परस्परं भिन्नः । भेदकप्रमाणानि तु शब्दान्तरादीनि ।

तथाहि—याग-दान-होमानां यजति-ददाति-जुहोतीत्यपर्याय-
शब्दप्रतिपाद्यत्वाच्छब्दान्तराद्भेदः । स्वस्वत्वनिवृत्तिपूर्वकं परस्वत्वा-
पादनं दानम् ।

'समिधो यजती'त्यादीनां पञ्चानां वाक्यानां मध्ये एकस्य कर्म-
विधायकत्वमन्येषां तस्मिन्कर्मणि गुणविधायकत्वमित्यत्र नियामका-
भावात्सर्वेषां कर्मविधायकत्वे स्थिते विहितस्य कर्मणः पुनर्विधानं
व्यर्थमिति पुनर्विधानसामर्थ्यात् पूर्ववाक्यविहितकर्मापेक्षयोत्तरोत्तर-
वाक्यविहितस्य कर्मणो भेदः सिद्ध्यतीत्येतादृशस्थलेष्वविशेषपुनः-
श्रुतिरूपाद्यजतिपदाभ्यासात्कर्मभेदः ।

'तिस्र आहुतीर्जुहोती'त्यत्र जुहोतिपदाभ्यासाभावेऽपि जुहो-

१ यद्यप्यत्र शिष्टाचारोऽप्रमाणमित्युक्तं तथापि—शतपथे दार्शिकप्रकरणे
पठ्यते—'तस्मात्—समानादेव पुरुषादत्ता चाद्यश्च जायते उत तृतीये संग-
च्छावहै चतुर्थे संगच्छावहा' इति । अत्र कूटस्थादुत्पन्नयोर्मोक्तृभोग्ययोर्मिथः
संकल्पोक्तिस्तृतीये इत्यादिका । तद्वशाच्च सापिण्ड्यसंकोच इति माध्वः । एवं
'आयाहीन्द्र पथिभि'रिति बहुचामन्त्रे 'तृप्तां जुहुर्मातुलस्येव योषा भागस्ते पैतृष्व-
सेयी वपामिवे'ति मातुलकन्यादेर्भागिन्यादिं प्रति भागत्वोक्त्या परिणयनसूचना-
त्सापिण्ड्यसंकोचाङ्गीकारेण मातुलकन्यादिपरिणयने इदं मन्त्रलिङ्गमपि साधकम् ।
इदंच 'मातुलस्य सुतामूढा' इति स्मृत्यपेक्षया बलवदिति बलाबलाधिकरणवार्ति-
कव्याख्यावसरे न्यायमुधाकार उक्तवान् । 'वेदाच्चैतत्प्रतीयते' इत्यत्र सर्वनाम्ना
पूर्वार्धनिर्दिष्टदेशकुलानुसारिण एव सापिण्ड्यसंकोचस्य परामर्शात्तदनुसरणमपि
वेदोक्तमिति ज्ञाप्यते । तथाच खकुलदेशाविरोधिना मातुलदुहितृपरिणयनादेरुक्त-
विधयानेकश्रुतिस्मृतिसिद्धत्वात्प्रामाण्यं सिद्धम् । सं. कौ. २ अत्र अभ्यास-
संख्या-संज्ञा-गुण-नामधेय-प्रकरणान्तराण्यादिशब्दाज्ज्ञेयानि ।

तीत्यर्थे होमे त्रित्वसंख्यान्वयात्परस्परं भिन्नास्त्रयो होमा इति संख्ययात्र कर्मभेदः ।

‘अथैष ज्योतिरथैष विश्वज्योतिरथैष सर्वज्योतिरेतेन सहस्र-
दक्षिणेन यजेते’ति ज्योतिष्टोमप्रकरणे श्रुतानामपि ज्योतिराख्यानां
त्रयाणां यागानां ज्योतिष्टोमसंज्ञापेक्षया पृथक्संज्ञाकरणाज्योतिष्टोमा-
पेक्षया भेदः । भिन्नसंज्ञावशादेव त्रयाणां परस्परं भेद इति संज्ञया
कर्मभेदः ।

तथा ‘तप्ते पयसि दध्यानयति सा वैश्वदेव्यामिक्षां वाजिभ्यो
वाजिन’मित्यत्र ‘सा वैश्वदेवी’ ति वाक्ये विश्वदेवदेवताऽऽमिक्षाद्रव्य-
संबन्धानुमितो यागो विधीयते । ‘वाजिभ्यो वाजिनमित्यत्रापि
वाजिदैवत्यं वाजिनद्रव्यकं कर्मान्तरं विधीयते । नतु पूर्वविहिते
वैश्वदेवयागे वाजिनद्रव्यरूपो गुणो विधीयते । पूर्वयागस्यामिक्षा-
गुणावरुद्धत्वेन तत्र वाजिनस्य निवेशायोगात् । नच ग्रीहियवव-
द्विकल्पः । वाजिनामिक्षयोः समशिष्टत्वाभावात् । विषमशिष्टयोर्वि-
कल्पायोगात् । वैश्वदेवयागोत्पत्तिवाक्य एवामिक्षागुणः शिष्यत
इत्युत्पत्तिशिष्टः, वैश्वदेववाक्यादुत्पत्ते कर्मणि वाक्यान्तरेण शिष्टो
वाजिनगुण उत्पन्नशिष्टः, तयोर्मध्ये ह्युत्पत्तिशिष्टः प्रबलः, कर्मोत्पत्ति-
वेलायामेव कर्माङ्गत्वेन प्रमितत्वात् । उत्पन्नशिष्टो वाजिनगुणोऽन-
न्तरं प्रमितोऽपि विलम्बितत्वेन दुर्बलत्वात्पूर्वकर्मणि निवेशमलभमानो
वाजिरूपदेवतान्तरसंबन्धात् स्ववाक्यस्य कर्मान्तरविधायकत्व-
मानयतीति गुणान्नेदः । तत्र घनीभूतं पय आमिक्षा । शिष्टं जलं
वाजिनम् ।

१ वैश्वदेव्यामिक्षेत्यत्र वैश्वदेवीशब्दस्य देवतातद्धितान्तत्वात्तद्धितस्यच
‘सास्य देवता’ इति सर्वनामार्थे स्मरणात्, सर्वनाम्नां चोपस्थितविशेषवाचित्वेन
विशेषपरत्वम् । तत्र कोसौ वैश्वदेवीशब्दोपात्तो विशेष इत्यपेक्षायामामिक्षापदसां-
निध्यादामिक्षारूपो विशेष इत्यवगम्यते । यथाहुः—‘आमिक्षां देवतायुक्तां
वदत्येवैष तद्धितः । आमिक्षापदसंनिध्यात्तस्यैव विषयार्पणम् ॥’ इति । तथा—
श्रुत्यैवोपपदस्यार्थः सर्वनाम्ना प्रतीयते । तदर्थस्तद्धितेनैवं त्रयाणामेकवाक्यता ॥
इति. २ विधीयत इत्यर्थः । ३ दुर्बलः पूर्वकर्मणि. पा.

तथा कुण्डपायिनामयने श्रूयते—‘उपसद्भिश्चरित्वा मासमग्नि-
होत्रं जुहोती’ति । अत्र पूर्वं कर्म किञ्चिदपि संनिहितं न भवति
अपूर्वकर्मसंनिधानरूपात्प्रकरणान्तरात्प्रसिद्धाग्निहोत्रधर्मकं तन्नामकं
कर्मन्तरं विधीयते । नत्वग्निहोत्रशब्देन प्रसिद्धाग्निहोत्रमनूद्य गुण-
विधिः । प्राप्ते कर्मणि आनन्तर्य—मासरूपानेकगुणविधौ वाक्यभेदा-
पत्तेरिति प्रकरणान्तरादत्र कर्मभेदः । प्रसिद्धाग्निहोत्रं नैयमिकाग्निहो-
त्रम् । नित्याग्निहोत्रमिति यावत् । तदेवं शब्दान्तराभ्यास-संख्या-संज्ञा-
गुण-प्रकरणान्तरैः कर्मभेदो दर्शितः । इति कर्मभेदनिरूपणम् ॥

क्रत्वर्थपुरुषार्थविचारः ।

अथ प्रमेयादिविचारः तत्र वेदादिप्रमेयोऽर्थस्त्रिविधः—क्रत्वर्थः,
पुरुषार्थः, उभयार्थश्चेति । तत्र प्रयाजादिकं केवलं क्रत्वर्थः, फलं
तत्करणं च पुरुषार्थः—यथा ज्योतिष्टोमादिः, स्वर्गश्च ॥ दध्यादि
तूभयरूपं ‘दध्ना जुहुया’दिति फलासंयुक्तवाक्येन क्रत्वर्थत्वात्
‘दध्नेन्द्रियकामस्य जुहुया’दित्यनेन फलाय विधानात्पुरुषार्थत्वात् ।
तदुक्तं—‘एकस्य तूभयत्वे संयोगपृथक्त्व’-मिति । संयोगो वाक्यं
तस्य पृथक्त्वं भेदः । स चैकस्य उभयार्थत्वे नियामक इत्यर्थः ।

प्रयोजकत्वविचारः ।

क्रत्वर्थे प्रयाजादौ क्रतुः प्रयोजकः । पुरुषार्थे फलं प्रयोजकम् ।
प्रयोजकत्वं नामानुष्ठापकत्वम् ।

विधिर्यदर्थं यदनुष्ठापयति स तत्र प्रयोजकः । दर्शादिविधिः
स्वर्गार्थं दर्शादिकमनुष्ठापयतीति स्वर्गादिर्दर्शादौ प्रयोजकः । प्रया-
जादिविधिः प्रयाजान्दर्शाद्यर्थं अनुष्ठापयतीति दर्शादिः प्रयाजानां
प्रयोजकः । दध्यानयनविधिः दध्यानयनमामिक्षार्थमनुष्ठापयति न
वाजिनार्थम् । आमिक्षार्थं दध्यानयनानुष्ठाने सति वाजिनस्य स्वतः-

सिद्धत्वात् । अत आमिक्षैव दध्यानयने प्रयोजिका न वाजिनम् ।
'पुरोडाशकपालेन तुषानुपवपती' ति तुषोपवापाङ्गत्वेन पुरोडाशकपालं
विधीयते, तथापि तुषोपवापः कपालस्य प्रयोजको न भवति,
पुरोडाशार्थमुपात्तेनैव कपालेन तुषोपवापसिद्धेः, किंतु पुरोडाश एव
कपालस्य प्रयोजक इत्याद्यूह्यम् । इति प्रमेयादिनिरूपणम् ॥

क्रमः

अथ क्रमनिरूपणम् । ननु विधिना साङ्गं प्रधानं कर्तव्यतया
चोद्यते । तत्राङ्गानां प्रधानानां च कर्मणां बहुत्वात्क्रमेणानुष्ठानं
वाच्यम् । तत्क्रमनियामकं प्रमाणं किमिति चेन्न । श्रुत्यादीनामेव
क्रमनियामकत्वात् ।

तथाहि 'अध्वर्युर्गृहपतिं दीक्षयित्वा ब्रह्माणं दीक्षयती'त्यत्र
क्त्वाश्रुत्या गृहपतिदीक्षानन्तरं ब्रह्मदीक्षेति श्रौतक्रमः ।

अग्निहोत्रं जुहोति,' 'यवागूं पचती' त्यत्र यवागूपाकस्य होमार्थ-
त्वेन पाकात्पूर्वं होमस्य कर्तुमशक्यत्वात्पाठक्रमं त्यक्त्वाऽर्थक्रमः
स्वीकर्तव्यः । अर्थः प्रयोजनं होमादिरूपं तदर्थं क्रमः अर्थक्रमः ।
तेन पूर्वं पाकः पश्चाद्धोमः ।

'समिधो यजति' 'तनूनपातं यजती' त्यादौ विधिवाक्यपाठक्रमा-
देव समिदादियागानुष्ठानक्रमः ।

तथा ज्योतिष्टोमे औपवसथ्यमहरारभ्य क्रमेणानुष्ठेयानां अग्नीषो-
मीय-सवनीया-नुबन्ध्यानां पशूनां त्रयाणां साद्यस्काख्ये सोमयागे 'सह
पशूनालभेत' इत्येकदाऽनुष्ठानलक्षणं साहित्यं बोधितम्, तदपि सवनी-
यस्य स्थाने विहितम् । तत्र प्राकृतक्रमं परित्यज्य सवनीयस्य स्थाने
साहित्यविधानादादौ सवनीयपशोरुपाकरणम्, ततोऽग्नीषोमीयस्य, ततो-
ऽनुबन्ध्यायाः, इति स्थानात्क्रमः । सुत्यादिवसात्पूर्वमहरौपवसथ्यम् ।

तथा दर्शे सांनाय्यधर्माणां शाखाछेदादीनां पूर्वं, आग्नेयधर्माणां
निर्वापादीनां च अनन्तरं प्रवृत्तावपि मुख्ययोराग्नेयसांनाय्ययागयो-
र्मध्ये आग्नेययागस्य पूर्वमनुष्ठानान्मुख्ययागक्रमेणादावाग्नेयपुरोडा-

शस्य प्रयोजशेषाभिधारणम्, ततः पयसोऽभिधारणम्, इति मुख्य-
यागक्रमादभिधारणक्रमः ।

तथा 'सप्तदश प्राजापत्यान्पशूनालभते' इत्यत्र सप्तदशपशुद्रव्यक-
प्रजापतिदेवताकाः सप्तदश यागाः कर्तव्यत्वेन बोधिताः, तत्रोपाकर-
णाख्य आद्यपदार्थो यतः कुतश्चिदारभ्य यत्रकचन समापनीयः ।
नियोजनादिकं तु येन क्रमेण उपाकरणं प्रवृत्तं तेनैव क्रमेण कर्त-
व्यम् । कथम्—प्रकृतावग्नीषोमीयपशोरेकत्वेन उपाकरणमादौ कृत्वा
द्वितीयक्षण एव नियोजनम् तृतीयक्षण एव प्रोक्षणम्, व्यवधान-
प्रयोजकाभावात् । अत्र तु सप्तदशपशूनां सहानुष्ठेयत्ववचनात्प्रथ-
मतो यत्र कचित्पशौ कृतमुपाकरणं स्वाश्रयकर्तव्यनियोजनाय षोड-
शभिः क्षणैर्व्यवधानं सहते न त्वधिकम् । तत्रोपाकरणक्रमेण नियो-
जनं प्रथमपशावकृत्वा पश्चन्तरे नियोजनं कृत्वाऽनन्तरं प्रथमपशौ
नियोजनकरणे षोडशक्षणाधिकक्षणव्यवधानं शास्त्रानुमतमापद्येत ।
तन्निरासायोपाकरणं येन क्रमेण प्रवृत्तं तेनैव नियोजनादिकं कार्य-
मिति प्रवृत्तिक्रमः ।

इत्येवं श्रुत्यर्थ-पाठ-स्थान-मुख्य-प्रवृत्तिक्रमैरेव कर्मानुष्ठानम् ।
अन्यथानुष्ठाने वैगुण्यमित्यलम् ॥

इति श्रीकृष्णस्मृत्या मीमांसापरिभाषा समाप्ता ॥

LIBRARY

Jangamawadi Math, Varanasi

Acc. No. 1239

१ प्रयाजशेषेण घृतेनाभिधारणमित्यर्थः. २ उपाकरणं देवतार्थत्वेन
स्वीकरणम् । उपाकरणनियोजनप्रभृतीनां साहित्यं संपादनीयम् । तत्र प्राजाप-
त्यानां संप्रतिपन्नदेवताकत्वेनैकस्मिन्कालेऽनुष्ठानादुपपद्यते साहित्यम्, तदज्ञानां
चैकस्मिन्कालेऽनुष्ठानमशक्यम् । नह्यनेकेषां पशूनामुपाकरणमेकस्मिन्काले कर्तुं
शक्यम् । अतस्तेषां साहित्यमव्यवधानेन संपाद्यम् । अत एकस्योपाकरणं कृत्वा
द्वितीयस्योपाकरणमिति प्राजापत्येष्वेकं पदार्थं सर्वत्रानुष्ठाय द्वितीयपदार्थोऽनु-
ष्ठेयः. ३ स्वमुपाकरणम्. ४ सहप्रयुज्यमानेषु प्रधानेषु संनिपातिनामज्ञानामा-
वृत्त्यानुष्ठाने कर्तव्ये द्वितीयादिपदार्थानां प्रथमानुष्ठितपदार्थक्रमाद्यः क्रमः स
प्रवृत्तिक्रमः.

~~SRI JAGADGURU VISHWARADHYA
JNANA SIMHASAN JNANAMANDIR
LIBRARY
Kangamwadi Math, VARANASI.
Acc: No. 1239~~

